

کور او غلو او گنجی حمزه

صمد بهرنګي



ژباړه: ف. رووفي

کور او غلو او گنجی حمزه
صمد بهرنگی
ژباړه: ف. رووډي
خپرنډویه: سیند خپرنډویه

کوراوغلو او گنجی حمزه
صمد بهرنګي
ژباړه: ف. رووفي

لړليک

سريزه
کوراوغلو
حسن پاچا او گنجی حمزه
گنجی حمزه په چنلي بڼل کې
له چنلي بڼل څخه د گنجي حمزه تېښته
کوراوغلو او ياران يې
د حسن پاچا او گنجي حمزه څخه د کوراوغلو انتقام

سرینه

د کورواوغلو د پهلوانی داستان په آذربایجان او د نړۍ په ډیرو هیوادو کې زیات مشهور دی. دغه داستان د شاه عباس د زمانې له پېښو او د دغه دورې له ټولنیزې وضعې څخه سرچینه اخلي.

اوولسمه میلادي پېړۍ، د ولسي هنر په تیره بیا په آذري ژبه کې د عاشقی شعر (عاشیق شعري) د پیدایښت او غوړیدا پېر دی. د شپاړسمې پېړۍ په نیمايي کې سیاسي پېښو په آذري ژبه کې د فولکلوري آثارو د پیدایښت لپاره ډیره مینه، علاقه او زمینه ایجاد کړه.

لمړنی شاه عباس، اصفهان ته د پلازمینې په لیردولو او په دربار کې د آذري ژبې پر ځای، ورو ورو د فارسي ژبې په رواجولو او د قزلباش سره په مخالفت کولو او د دوې په خپه کولو او قزلباش ته د سیال په توګه د شاهسون په را وړاندې کولو سره، هغه ژوره مینه چې د لومړني شاه اسماعیل له وخته د آذربایجانیانو او صفویانو په منځ کې د آذري شعر سره چې خطايي نومیده، موجوده وه؛ له منځه یووړه او د آذري ژبې حرمت مات شو او د شاه عباس او آذربایجان تر منځ ښکاره او پټه مبارزه پیل شوه. دې مبارزې د آذربایجان په ګوټ ګوټ کې هغو بلواوو او پاڅونونو ته قوت بخښلو چې په دې سیمه کې تر سره کیدل. دې جګړو سره خامخا مالیات لاسپې درنیدل او د خانانو ظلمونو د خلکو ملا ماتوله....

نوي پېښې، د مینانو لپاره، چې خپلې خبرې او ساز یې د خلکو د هیلو او غوښتنو د بیانولو لپاره کارولې، یوه نوې "اومه ماده" وګرځیده.

مین هغه ګرزنده سندرغاړی او ساز غږونکی دی چې د کلیوالو په ودونو او د جشن په مجلسونو او په قهوه خانو کې چمبه او سورنۍ وهي او سندرې وايي او عاشقانه او جنگي او فولکلوريکې کیسې کوي. عاشقان د خپلو تصنیفونو شعر او آهنگ هم پخپله جوړوي.

علی جان موجي د دغې زمانې شاعر د خپلې ناهیلې او ناګراري کچه داسې بیانوي:

ګنتمک ګرک بیر ئوز ګه دیاره بوملکدن
کیم ګون به ګون زیاده ګلیر ماجرا سسي
"موجی" خدا دن ایسته پو بحر ایچره بیرنجات
ګردابه دوشسه کشتي نلر ناخدا سسی؟

ژباړه: له دې وطنه چې شور او غوغا په کې ورځ تر بلې زیاتیږي، باید بل ملک ته کډه شو. موجي، په دې سمندر کې له نډایه نجات وغواړه، که بیرې په ګرداب کې وغورځیږي د ماڼو پیغې ته په کار راځي؟

په کال ۱۶۲۹ کې د ایران او عثماني امپراتورۍ د خونړیو جګړو په دوران کې په طالش کې د ښار د بیوزلو او بزګرو ګبرګه بلوا پېښه شوه چې شاه عباس او د هغه لاس پوځي خانان یې سخت وارخطا کړل. بلواګرو د شاه عباس او خانانو تجارتي مالونه او راټولې شوې مالې او هر هغه څه چې په یو ډول په حکومت پورې تړلي ول، لوټ کړل او په بیوزلو یې وویشل. ساري خان د طالش واکمن د نورو خانانو په مرسته، د دغه سیمې بلوا وځپله.

په قاراباغ کې د میخلي بابا په نامه یو سړي، آذربایجاني او ارمني بزګران پر ځان راټول کړل او د خانخاني او مذهبي خرافاتو ضد مبارزه یې پیل کړه. هغه د خپلو ملګرو سره کلي په کلي ګرځیده او تبلیغ یې کاوه او کلیوال به د مالیاتو د درانه پټي او د خانانو د ظلم نه د خلاصون او د ټولنیزې وضعې د بدلون په هیله د هغه پر شا و خوا راټولیدل.

د میخلي بابا غورځنگ ورو ورو قدرت وموند او راڅرگند شو او په ټول قاراباغ او ارمنستان او شاوخوا سیمو کې یې نیلي وزغلولي او د ده پټ تبلیغ یو ناڅاپه په یو وسله وال پاڅون بدل شو.

د آذربایجان په سویل لویدیځ کې اوضاع له دې نه هم لا خرابه وه. د **جلالي لر** (جلالیانو) پاڅون دغه ټوله سیمه نیولې وه. د دې پاڅون، چې له دیرشو کالو زیات وخت یې ونیو، یو خوا ته عثماني پاچاهان ول او بلې خوا ته یې شاه عباس او په ټوله کې خاندان، پاچایان، فیوډالان او د مرکزي حکومت لاس پوڅي حاکمان ول.

د همدغو سیاسي او ټولنیزو پیښو په منځ کې هنري پنځونې هم وټوکیدې او وغوړیدې او د آذربایجان حماسي څیرې د عاشقانو د ساز او سوز څخه د رښتیني اتلانو او ټولنیزو پیښو پر بنسټ رامنځته شوې او هماغه شان چې تل او په هر ځای کې معمول ده د تیرو وختونو اتلان په خپلو آشنا څیرو سره په نوو کالو کې بیرته راڅرگند شول او د وخت له اتلانو سره یو ځای شول.

د کورواغلو ځلانده، مبارزه او انساني څیره له دغه شان امتزاج څخه منځ ته راغله.

د عباسي عاشق **توفار قانلي** د ژوندانه له شوره ډک داستان چې شاه عباس یې ناوې له ډولۍ څخه تښتوي او دې په یوازې سر د خپلې ناوې د خلاصون لپاره اصفهان ته پلي ځي، په حقیقت کې د آذریانو او شاه عباس تر منځ د برالا او پټې مبارزې تمثیل دی. شاه عباس د وخت د خانخاني قطب او د قدرت استازی او عاشق د هغه رغنده خلکو تمثیل دی چې غواړي په آزادۍ کې ژوند وکړي.

ناوېلی دې پاتې نشي چې شاه عباس د آذربایجان په فولکلور کې په دوو مغایرو بڼو انځورېږي. یوه یې په پورته ډول وویل شوه او بله یې د یو مهربان او پراخ لاسي ملنگ په بڼه چې په شپه کې د وږو، کونډو او بیوزلو خلکو مرستې ته وردانگي. په ظاهر کې، وروستی بڼه د حکومتي دستگاه د سختو تبلیغاتو او یو لړ غولونکو او ځان بنودونکو اقداماتو زیربنده ده چې نه پریرېدي ظاهرین او قانع خلک د واکمنې دستگاه ماهیت وپېژني.

په هر حال، له دې سړیزې وروسته، اوس راځو د کورواغلو نامتو داستان ته: د کورواغلو داستان او هغه څه چې په هغه کې بیانېږي د کورنیو او بهرنیو غلیمانو سره د خلکو د اوږدو مبارزو، د **جلالي لر** د پاڅون او د وخت د نورو پاڅونونو تمثیل دی، که په دوو ټکو کې ووايو: د کورواغلو او د ده د ډلې پاڅون، د فیوډالیزم او د ارباب رعیتي ضد پاڅون هغه حماسي او ښکلی انځور دی چې د آسیا په یوه سیمه کې د گرمو وسلو د اختراع په عصر کې پیل کېږي او ایران ته د گرمې وسلې په واردیدلو سره پای ته رسیږي.

د پاڅون نیالگي د **علي کیشي** په نوم یو بوډا مهتر په وسیله کیښودل کیږي چې د **روشن** (د راتلونکو کلونو کورواغلو) په نامه زوی لري. حسن خان چې یو لوی خان او مالدار دی، د یوې ډیرې کوچنۍ پیښې له کبله چې هغه یې ځانته سخت سپکاوی ګڼي، امر کوي چې د علي کیشي سترګې وباسي. علي کیشي د دوو بهانو سره چې د افسانوي سیندني آسونو سره د ماديانو د یو ځای کیدو څخه لاس ته راوړي ول، د خپل زوی روشن سره د خان له قلمرو نه تښتي او له ډیر مزل وروسته په پای کې په چنلي بټل (د غره د خړې ډکه لمن) کې چې یو ډبرین او د سختو او کبرو وږو لارو یو غر دی، میشت کیږي. روشن د خپل پلار په شان د جادو په حکم په تیاره کې بهانونه روزي او په **قوشابولاق** (غبرګه چینه) کې په یوه ټاکلي شپه لامبي او په دې ډول د ده په روح کې د عاشقي هنر پیدا کیږي او علي کیشي له یوې ټوټې آسماني اوسپنې څخه چې په غره کې غورځیدلې وه، د خپل زوې لپاره د تورې جوړولو سپارښت کوي او وروسته له هغې چې خپل ټول سپارښتونه او وصیتونه کوي، مري.

روشن، هغه په هماغه قوشابولاق کې خاورو ته سپاري او ورو ورو یې د هنر انگازه له غرونو څخه وځي او په کلو او ښارونو کې خپرېږي. همدغه وخت دې د کورواغلو (د ږانده زوی) په نامه شهرت موندلی دی.

دواړه بهانه، د ده هغه نامتو او له سیلۍ نه توند آسونه شول چې قیرآت او دورآت نومېدل.

بالاخره کورواغلو بريالی کيږي چې حسن خان چنلي بڼل ته راولي او اخور ته يې وتړي او په دې توگه د خپل پلار غچ ورڅخه واخلي. **عاشق جنون**، له کورواغلو سره يو ځای کيږي او د کورواغلو او د چنلي بڼل د لوړو او دموکراتيکو افکارو تبليغ کوي او غره ته د شورشيانو او پاڅون کوونکو لارښوونه کوي.

هغه څه چې په داستان کې مطرح شوي رانښې چې د کورواغلو داستان په رښتيا د وخت د ټولنيزو او سياسي پېښو پر بنسټ، په تيره بيا د جلالې لر له پاڅون څخه په الهام اخيستلو سره، جوړ شوی دی. د ښارونو، کلو، رودونو او غرونو نومونه چې په داستان کې راغلي دي هر يو يې په يو ډول د **جلالې لر** د خاورې او پاڅون سره تړلي دي. سربيره پر دې د داستان ځينې بندونه، د ساری په ډول د **توقات** سفر او د **زنجان** سفر هغو پېښو او خاطرو ته ډير ورته والی لري چې د تاريخ په کتابونو کې راغلي دي او دلته يې ځانگړې هنري بڼه موندلې ده. له بل پلوه د داستان د شخصيتونو نومونه او القاب د جلالې لر نومونو او القابو سره ډير نژدې دي.

نامتو ارميني مورخ **تبريزلی آراکل (۱۶۷۰-۱۶۰۲)** په خپل نامتو تاريخي کتاب **واغارشاپاد** په ۸۶ مخ کې هغه ځوانان چې د کورواغلو په مشرۍ يې پاڅون کړی وو، داسې يادوي: ((کورواغلو... دا هماغه کورواغلو دی چې اوس عاشقان د ده زياتې ترانې وايي او **گبريز اوغلو مصطفا بگ** چې د نورو زرهاو کسانو سره يې پاڅون کړی وو... هماغه دی چې د کورواغلو په داستان کې د ده ملگری دی او نوم يې ډير ياديري. دغه ټول جلالې لر ول چې د حکومت ضد يې پاڅون کړی وو.))

خو کورواغلو يوازې د خپل عصر د اتلانو او پاڅون کوونکو انځور نه دی، ده د بابکيانو ځانگړتياوې او ميرانې، چې په نهمه پيړۍ کې يې د عربو يرغل ته سرونه ټيټ نه کړل، په ځان کې هم راټولې کړي دي. موږ ډير ښه د **بابک** او **جاويدان**، چې د بابک څخه وړاندې غر ته تللی وو مبارزه او قهرجنه څيره هم د کورواغلو په ميرنۍ څيره کې وينو. هلته چې کورواغلو، پهلوان **ايواز** د پلار نه اخلي او له ځان سره يې چنلي بڼل ته راوړي او د پهلوانانو مشر يې ټاکي، موږ ته جاويدان را په ياديري چې بابک يې له مور څخه واخيست او غر ته يې بوت او د پاڅون کوونکو مشر يې کړ. کورواغلو د داسې سړي زوی دی چې سترگې يې حسن خان ويستلې او جاويدان هم د داسې ښځې زوی دی چې سترگې يې ويستل شوې دي. احتمال لري چې بابک ډيره موده د خليفه د مامورانو له منگولو څخه د تينستې لپاره په بيلابيلو نومونو او القابو ژوند کړی او يا يې د خلکو په منځ کې په څو نومونو شهرت موندلی او وروسته يې هم نوم د کورواغلو له نوم سره يو ځای شوی او د هغه سرگذشت د ده سره غوټه شوی وي.

د **دادا قورقود** داستانونه چې لا لرغوني فولکلور او حماسي داستانونه دي د کورواغلو د داستانونو په پنځونې کې بې اغيزې نه دي. د دې دواړو د ورته والي وجوه په گوته کول اوس اړين نه دي.

د کورواغلو پاڅون نه يوازې د لوټ او تالان لپاره نه دی او نه هم ده شخصي شهرت او مقام غوښتنې او نه هم واکمنۍ ته د رسيدو لپاره. هغه يوازې د خلکو او آزادۍ په خاطر، د انساني شرافت په خاطر جنگيږي او وياړي چې د خپل وطن په غرونو کې پالل شوی دی. په يو ځای کې وايي:

مني بينادان بسله دی

داغلار قوينوندا قوينوندا

تولک تر لائلار سسله دی

داغلار قوينوندا قوينوندا

* * *

دولاندا ايگيت ياشيما

ياغي چيخدي ساواشيما

دلیر گلدي باشیما
داغلار قوینوندا قوینوندا
* * *

سفرائیله دیم هریانا
دئولاری گیتردیم جانا
قیرآیتیم گلدي جولانا
داغلار قوینوندا قوینوندا

ژباړه:

زه د اول نه د غره په غیبه کې رورل شوی یم، بارانو د غره په غیبه کې زما نوم یاد کړ.
*

تنگه چې مې د ثوانی په درشل کې قدم کینود غلیم زما مقابلې ته راودانگل. پهلوانان د غره په غیبه کې زما پر شا و غول راټول شول.
*

هر ثانی ته چې لایم، دیوان می تنگ کړل، زما آس ((قیرات)) د غره په غیبه کې وزغاست.

کوراوغلو ښه پوهیږي چې هغه مبارزه چې عدالت او خلک یې ملاتړ کوي خومره ځواکمنه ده. هغه چې هرې خوا ته مخ اړوي په مینه او درناوي کې ځان ډوب کوي. همدا خبره د جگړې په ډگر کې ده ته جرئت بخښي چې په ډاډ سره خانانو او اربابانو ته آواز کړي.

قیرآتی گیتردیم جولانا
وارسا ایگیدلرین میدانا گلکسین!
گورسون دلیرین ایندی گوجونو،
بویاسئین انداتي آل قانا، گلکسین
*

کوراوغلو ایلمزیاغي یا، یادا،
مردین اسگیک اولماز باشیندان قادا،
نعره لر چکرم من بود و نیادا
گوسترم محشري دوشمانا، گلکسین!

ژباړه:

پاپا! ما شپل آس ((قیرات)) وزغلاوه، که د میدان اتل لرئ، ورته وولایه رامنځ ته شه! اوس دې راشي او د میړنو د متو زور دې وگوري او اندامونه یې په وینو رنگ شي.

*

کور او غلو، غلیم او پردې ته سر نه ټیټوي. میرنی هیڅکله آرام نه کښېښي. په نړۍ کې غوغا پورته کوم او دښمن ته قیامت جوړوم. ورته ووايه راشه!

د کور او غلو ځواک هماغه د ولسونو ځواک دی، داسې لایزاله ځواک چې د ټولو ځواکونو منشا ده. د کور او غلو تر ټولو لویه ځانګړتیا پر دغه ځواک باندې ډډه لګول او باور لرل دي. وایي:

ایګیت اولان هېچ آیریلماز ائیلندن
ترلان اولان سونا و ئرمز ګؤلوبدن،
یاغی آمان چکیر جو مرد الیندن،
لش لشین اوستو نه قالایان منم

ژباړه:

میرنی هیڅکله له خپل ملت نه، نه بېلېږي. شاهین، نه پریدي چې د ده له سیند نه کب وټښتي. دښمن د میرنو له لاسه د امن پېغې وهي. زه هغه ټوک یم چې مري پر مري انباروي.

هغه ان د یوې شیبې لپاره نه هیروي چې د څه لپاره جنگیري، څوک دی او ولې مبارزه کوي. تل د خپلو خلکو د آزادۍ په فکر کې وي چې مریانو غوندې یې د خانانو او حکومتي دستگاه تر فشار لاندې ملاګانې ټیټې کړي دي. وایي:

قول دئیه رلر، قولون بوینون بورار لار
قوللار قاباغیندا ګئندن تیرم من!

ژباړه:

ږا ته چې مری وایي خامنا خپل شې ټیټوي. زه هغه غشی یم چې د مریانو مفاخ حرکت کوي.

* * *

د چنلي بټل ټولنیزې اړیکې عادلانه او ټولو ته یو شان دي. څه چې د لویو سوداګرو او خانانو نه په غنیمت اخیستل کیږي د ټولو په واک کې ورکول کیږي، ټول په رزم او بزم کې ګډون کوي. کور او غلو پر نورو باندې هیڅ امتیاز نه لري. پرته له دې چې ټولو دې په دې دلیل چې پر صداقت او انسانیت یې باور لري، په خپل مشرتابه منلی دی. ان دا چې کور او غلو په خپل وخت خپلو پهلوانانو لپاره ودونه هم کوي. د چنلي بټل ښځې معمولاً د خانانو په پرده کې جونه دي چې د عاشقانو له خولې د پهلوانانو د پهلوانۍ او د اندامونو د ښکلا صفتونه اوري او مینېري او بیا پهلوانانو ته پیغام استوي چې دوی پسې راشي. دغه ښځې، په خپله، په پهلوانۍ او جګړې کې له سړو نه لرې نه دي. نگار چې په خپله خوښه یې له شاهانه ژوند نه لاس اخیستی او چنلي بټل ته راغلې، یوازې د کور او غلو میرمن نه ده بلکې د ده همزمه او همفکره هم ده. نگار، ښکلا او پوهه دواړه لري. پهلوانان د دې خبره اوري او حساب پرې کوي او هغه د یوې مهربانې مور په شان د هېڅ چا له حال نه بې خبره نده او ټول ورسره مشوره کوي.

د کور او غلو د حماسې بند بند د آزادۍ، مبارزې، دوستۍ، انسانیت او برابری څخه غږیږي. افسوس چې په دې لنډیز کې د هغو ټولو د بیانولو فرصت نشته. دا هم باید ووايو چې د کور او غلو داستان په عین حال کې د آذري نظم او نثر تر

ټولو بڼه او ځواکمنه بیلګه ده او تر اوسه یې ۱۷ بنده په آذري کې راټول شوي او چاپ شوي دي چې په آذربایجان کې، په آذري ژبه کې د چاپ شویو کتابونو تر ټولو لوړ تیراژ پلورونکو کتابونو څخه دی.

* د عاشیق شعري نومې مقالې څخه چې صمد بهرنګي د آذري ادبیاتو د لنډ تاریخ څخه په استفادې سره لیکلې ده، اصلي مقاله په خوشه مجله کې د تلې ۱۶ کال ۱۳۴۶ (۳۳ مه ګڼه کې) چاپ شوې ده.

کور او غلو

خو کاله پخوا په آذربایجان کې یو میړنی پهلوان وو. نامه یې کور او غلو وه. کور او غلو مخکې تر هغې چې په پهلوانانو کې مشهور شي، روشن نومیده. د روشن پلار ته یې علي کيشي وايه. علي د حسن خان مهتر وو. د آس په روزنه کې سارې نه درلود او په نظر کولو سره پوهیده چې فلاني آس څنگه آس دی.

حسن خان د شتمنو او ظالمو خانانو له جملې څخه وو. ده د نورو خانانو او امیرانو غوندې زبنت نوکران او لښکرې درلودلې او هر څه به یې چې زړه وغوښتل، کول به یې، سړي به یې وژل او د خلکو ځمکې به یې غصبولې، او له بزګرو او کسبګرو څخه به یې بې شمیره باج او خراج اخیست، آزادي غوښتونکي پهلوانان به یې بندیانول او ځورول. د هیچا زړه ترې ښه نه وو. یوازې ستر سوداګر او غټان او اشراف ورڅخه راضي ول، دوی د یو بل په مرسته خلک لوټول او په کار به یې ګمارل. د مزو چرچو مجلسونه به یې جوړول، د ځان لپاره به یې په ښې هوا لرونکو ځایونو کې ښکلې او مجلې ماڼۍ جوړولې او هیڅکله د خلکو د ژوند په فکر کې نه ول، یوازې هغه وخت به خلک او بزګر ورپه یادیدل چې غوښتل به یې مالیات لوړ کړي.

په خپله حسن خان او نور خانان هم د لوي خان نوکران او فرمان وړونکي ول. لوي خان له هغوی باج اخیست او ورڅخه ملاتړ یې کاوه او اجازه یې ورکوله څنگه چې غواړي له خلکو باج او خراج واخلي خو هیڅه نکرې چې د هغې ونډه باید هر کال زیاته کړي.

ستر خان ته به یې خپل کار وایه. خپل کار تر ټولو شتمن او ځواکمن خان وو. په سل هاو او زر هاو خانان او امیران او جلادان او پهلوانان به یې په دربار کې مړیدل، د سپي په شان به له ده نه بیریدل او فرمان به یې ورله په پټو سترګو مانه. یوه ورځ حسن خان ته خبر راغی چې د ده یو دوست، حسن پاچا د ده ملاقات ته راځي. امر یې وکړ د عیش او عشرت مجلس تیار کړي او د پاچا هرکلی وکړي.

حسن پاچا څو ورځې د حسن خان په کور کې پاتې شو او کله چې غوښتل یې لاړ شي ویې ویل: ((حسن خانه! اوریدلي مي دي چې ته ډیر ښه آسونه لري!))

حسن خان مری وپرسوله او وې ویل: ((زما د آسونو په شان آسونه په دې نژدې شا و خوا کې څوک نلري! که غواړې یوه جوړه به درکړم.))

حسن پاچا وویل: ((ولې به یې نه غواړم.))

حسن خان خپل مهتر ته امر وکړ: ((آسونه څرخای ته بو نه ځې څو پاچا د خپلې خوښې آسونه انتخاب کړي.))

بوډا مهتر علي کيشي پوهیده چې په آسونو کې یې ډیر ښه آسونه شته خو هیڅ یو یې هغو دوو بهانو ته نه رسیږي چې پلار یې د سیندني آسونو څخه وو. یوه ورځ یې آسونه د سیند غاړې ته بوولي ول او خپله په یو ګوټ کې پروت وو. ناڅاپه یې نظر شو چې دوه آسونه د سیند نه راووتل او دوو مادیانو سره جفت شول. علي کيشي دغه دواړه مادیانې تر نظر لاندې ساتلې څو یوه ورځ دواړو بهانې وزیرول. د علي بهانو ډیر خوښیدل او ویلې چې د نړۍ تر ټولو ښه آسونه به شي. همدا وو چې کله حسن خان وویل غواړي خپل میلمه ته آس ډالی کړي، له ځان سره یې وویل: ((ولې آسونه څرخای ته بو نه ځم؟ په آسونو کې د دې دواړو بهانو نه ښه آسونه نشته!))

آسونه یې څرخای ته وشارل او دوه بهانې یې د خان ماڼۍ ته راوستل. حسن پاچا په خدا خدا له ماڼۍ نه راووت څو آسونه انتخاب کړي. ویې لیدل چې د آس هیڅ پته نشته او د ماڼۍ لاندې دوه واره او خوار بهانې ولاړ دي، وې ویل: ((حسن خانه! د سوغات آسونه دې همدا دي، هه؟ زه دغسې یابوګان ډیر لرم. اوریدلي مې وو چې ته ښه آسونه لرې. د ښو آسونو چې دې دا حال وی، افسوس د نورو پر حال.))

د دې خبرې په اوریدو سره د حسن خان مخ سور شو او دنیا پرې تورتم شوه. پر علي کيشي يې چيغه کړه: ((سړيه! در ته مې نه وو ويلې چې آسونه څر ته بو نه ځي!))

علي کيشي وويل: ((خان دې سلامت وي، ته پوهيرې چې ما ستا په مهترۍ کې د سر ويښتان سپين کړي او ماهر آس پيژندونکې يم، ستا په آسونو کې د دې دواړو نه ښه آس نشته.))

خان د علي کيشي د دې گستاخي نه لا په غصه شو او جلاد ته يې امر وکړ ژر د دې گستاخ سړي سترگې وباسه. علي کيشي چې څومره زاری او سوالونه وکړل چې زه گناه نه لرم، ځای يې و نه نيوه. جلاد ژر رامنډه کړه او علي يې ونيو او سترگې يې ور نه وويستلې.

علي کيشي وويل: ((خان، اوس چې دې د ژوند تر ټولو لوی نعمت له ما نه واخيست، دغه دواړه بهانه ماته راکړه.)) خان چې لا تر اوسه يې غصه ناسته نه وه، چيغه کړه: ((مرگوني يابوگان دې بوځه او ژر له دې ځايه ورک شه!)) علي د دواړو بهانو او خپل زوي روشن سره د غره او بيابان لاره ونيوله. هغه د غچ په فکر کې وو، د ځان او نورو مليونو وطنوالو د غچ په فکر کې، خو بايد د غچ اخيستلو ورځې تر رارسيدو پورې صبر وکړي. هغه په ورځو ورځو او شپو شپو د خپل زوي او دوو بهانو سره بيابانونه او غرونه وهل، په پای کې يې د کبرليچونو او پيچومو نه ډک غره پر سر چې چنلي بټل نومیده، واورول.

علي کيشي د روشن په مرسته د بهانو په روزنه کې سخت زيار وويست، داسې چې څه موده وروسته ترې غښتلي او سيلۍ په شان تيز آسونه جوړ شول چې تر ننه يې د زمانې سترگو ساری او مثل نه وو ليدلی. په يو آس يې د قيرآت او په بل يې دورآت نوم کيښود.

قيرآت دومره تيز وو چې د درې مياشتو واټن يې په درې ورځو کې واهه او دومره قوي او جنگيالی وو چې د جگړې په ډگر کې يې د لښکر سره مقابله کوله او دومره وفادار او مهربان وو چې له کورواغلو پرته به يې بل څوک نه پريښود ورباندې سپور شي، خو دا چې کورواغلو به په خپله د ده جلو د بل چا لاس کې ورکړ. کله چې به له کورواغلو بيل شو نو ژړل به يې او هيډه به. زړه به يې غوښتل چې کورواغلو راشي او ساز ورته وغږوي او شعر او د پهلوانۍ سندري ورته ووايي. قيرآت د کورواغلو په ژبه ښه پوهیده او د کورواغلو په افکارو، د هغه د سترگو او لاس او بدن په حرکاتو پوهیده.

البته دورآت هم له قيرآت نه کم نه وو.

روشن د خپل پلار له پلان څخه خبر وو او د زړه له کومي يې غوښتل چې د غچ ورځ لا ډيره را نژدې کړي. کله چې علي کيشي مړ کيده فکر يې تر يوې اندازې آرام وو ځکه هغه تخم يې چې کرلی وو اوس راټوکيدلی وو او باور يې درلود چې روشن به د ده پلانونه عملي کړي او د خلکو غچ به له ظالمانو نه واخلي.

روشن د خپل پلار جنازه په چنلي بټل کې خاورو ته وسپارله.

روشن په ډير لنډ وخت کې وکولای شول چې نهه سوه نهه نوي له سره تير پهلوانان په چنلي بټل کې راټول کړي او د خانانو او لويو خانانو سره سخته مبارزه پيل کړي.

د همدغه مبارزو او جگړو په موده کې په کورواغلو مشهور شو. يعنې هغه سړي چې پلار يې ړوند وو.

چنلي بټل ډير ژر د ځوريدلو، آزادي غوښتونکو او غچ اخيستونکو پناه ځای شو. د چنلي بټل پهلوانانو د خانانو، اميرانو او خپل کار مالونه لوټول او پر بيوزلو او نيستمونو خلکو يې ويشل. چنلي بټل د داسې ميړنيو ټينگه کلا وه چې قانون يې دا وو: هغه څوک چې کار کوي د ژوند کولو حق لري، او هغه څوک چې د نورو له کار او زحمت حاصل اخلي او مزې چرچې کوي، بايد نابود شي. که ډوډۍ شته بايد ټول يې وخوري او که نشته، ټول بايد وري پاتې شي او ټول بايد کوښښ وکړي ډوډۍ لاسته راوړي. که هوساينه او نيکمرغي ده بايد د ټولو لپاره وي او که نشته نو د هيجا لپاره به نه وي.

کورواوغلو او پهلوانان یې په هر ځای کې د خلکو پلویان او د خانانو او مفتخورو کلک دښمنان ول. هیڅ خان د چنلي بڼلیانو له ویرې آرام خوب نه درلود. خانانو چې هر څومره هڅه کوله چې چنلي بڼلیان خواره واره کړي او کورواوغلو ووژني، برلاسه نه شول. د سترخان لښکرو څو واره پر چنلي بڼل یرغل وکړ، خو هر ځل د غرونو زمریانو په لاس د غره په پیچومو او کرلیچو کې تس او نس شول او خان له ماتې او رسوایی پرته بل څه لاس ته را نه وړل.

د چنلي بڼل ښځې هم د خپلو سړو نه کمې نه وې. د ساري په توگه د کورواوغلو ښکلې ښځه چې نامه یې نگار وه، یوه زمريالی ښځه وه چې په کراتو مراتو یې د جگړې کالي اغوستلې او توره په لاس پر آس سپره د غلیم په زړه کې ورننوتلې او د مرو ډیرۍ یې جوړه کړې وه.

د کورواوغلو هره پهلواني او جگړه ییز سفرونه یې هر یو بیل بیل داستان دی. د کورواوغلو داستانونه په اصل کې په ترکي ژبه ویل کیږي او د ښکلو او معنا نه ډکو شعرونو سره یو ځای د آذربایجان عاشقان یې د ساز او آواز سره خلکو ته بیانوي.

حسن پاچا او گنجی حمزه

د چنلي بڼلیانو پاڅون ورو ورو دومره غښتلی شو چې په سترخان ډگر تنگ شو او کله یې چې ولید د کورواوغلو مقابله نشي کولای د ناچارۍ نه یې ټولو خانانو، امیرانو، مشرانو، پهلوانانو او د لښکر لویانو ته لیک واستاوه او هغوی یې راوبلل چې راشي او مشورتي مجلس جوړ کړي.

کله چې ټول په مجلس کې حاضر شول او هر یو پر خپل ځای کیناست، سترخان وینا پیل کړه: ((حاضرینو! څنگه چې خبر لرئ، له څه مودې راهیسې یوه ډله غله او بلواگر په غره کې راټول شوي او د هیواد هوساینه او امنیت یې گډوډ کړی دی. د دغه لوټمارو غلو مشر د کورواوغلو په نامه د یو بې لاسو پښو مهتر زوی دی چې سړي وژنې، غلا او لوټمارۍ کې ساری نه لري. د هیواد په هر ځای او هر گوټ کې چې غلا، سړی وژنه او گډوډي وي، د ده ډله په کې لاس لري. د کورواوغلو ډلگۍ ورځ تر بلې خطرناکه کیږي. که موږ لاس تر زنې کینو، یوه ورځ به سترگې وغړوو او و به گورو چې چنلي بڼلیانو زموږ ټوله خاوره او مالونه غصب کړي دي. هغه وخت یا باید خپل لاس او پښې راټولې کړو، وتښتو یا ور شو د دغو بلواگرو شوکمارو نوکري او خدمت وکړو. معلومه نه ده چې خدای د دغه ځاینانو په زړه کې لږ څه رحم هم اچولې دی که نه.

خانانو، امیرانو، مشرانو، پهلوانانو تاسو ته خبرداری درکوم: دغه بلواگر غله به په خپلې مور او ورور هم رحم و نه کړي.

هغه ستر خطر چې د هیواد امنیت گواښي، زه یې اړ کړم چې د دې مجلس د جوړیدو امر وکړم. اوس د کار له پاره څه تدبیر نیولی شو؟ څنگه کولای شو دغه بلواگر پر خپل ځای کینوو؟ آیا دا ټول د نجیو خلکو زامن او دا ټول محترم خانان او نامتو پهلوانان او سرکردگان د یو بې لاسو پښو مهتر زوی چاره نشي کولای؟...))

خپل کار خپله وینا تمامه کړه او د مرغلرو پر تخت کیناست. د مجلس خلکو لاسونه وپرکول او چیغې کړې: ((ژوندی دې وي خپل کار، د وطن او ملت د امنیت ضامن... مړه دې وي د چنلي بڼل بلواگران!...))

د مجلس د خلکو شور او ځوږ دیوالونه ولړزول. خپل کار د سر او لاس په ښورولو سره د خانانو او مشرانو ځواب ورکاوه. وروسته چې چوپتیا شوه، خبرې اترې پیل شوې. یو تن وویل: ((که ډیرې پیسې ورکړو، کورواوغلو به له شوکمارۍ نه لاس واخلي.))

بل وویل: ((د چنلي بڼل شا و خوا ځمکې به کورواغلو ته ورکړو چې هر ډول يې زړه وي د خلکو نه دې باج او خراج اخلي او نور دې مور نه په تنگوي.))

يو بل وویل: ((يو څوک کورواغلو ته وروليږو وگورو وروستنی خبره يې څه ده. هر څومره ځمکه او پيسې چې غواړي ور يې کړو او پخلا يې کړو.))

حسن پاچا هم په دې مجلس کې وو. دې د توقات واکمن وو. هماغه سړی وو چې حسن خان د ده په خاطر د علي کيشي سترگې ويستلې وې. حسن پاچا د سترخان بنی لاس وو. د خپل کار په ميلمستياوو کې به تل پر دسترخوان کيناسته او چې کله به خپل کار ناروغه وو، د هغه پر بالښت به يې پلټی وهلې وه، په رښتيا يا درواغو به يې ځان غمژن ښوده. د لښکر کشی ځواک او هنر يې هم زده وو.

د لښکر هر يو تن به له ده نه د سپي په شان ډاریده او د گلدې په شان به يې د خپلو مافوقانو اطاعت کاوه. مقصد دا چې حسن پاچا د خپل کار په مجلس کې وو او هيڅ خبره يې نه وه کړې. خپل کار د ټولو وړاندیزونه واوریدل او په آخر کې يې وویل: ستاسو په دې وړاندیزونو کې هيڅ يو د چنلي بڼل د بلواکرو چاره نشي کولای. اوس به غوږ شو وگورو چې حسن پاچا څه وايي.

خانانو او اميرانو په زړه کې حسن پاچا ښکتنځه او رد و بد يې ورته ويل. آخر خانان او اميران او غټان تل د يو بل مقام او رتبې ته سترگه څړه کوي، دوی هيله کوي چې سترخان ته تر ټولو گران وي څو وکولای شي چې په لا آزاد لاس او ځواک سره د خلکو نه باج او خراج واخلي او لا ښې مزې او چرچې وکړي.

حسن پاچا راپورته شو، تعظيم يې وکړ او د خپل کار د پښو لاندې ځمکه يې ښکل کړه او وې ويل: ((خپل کار دې سلامت وي، زه څه سپی يم چې د خدای د سيورې په مقابل کې خوله خلاصه کړم خو اوس چې د خپل کار مبارک امر دی زه چې له سپي نه لا خوشې يم هم خبرې وکړم مجبور يم اطاعت يې وکړم چې ويلي دي: د خپل کار امر د خدای فرمان دی.))

حسن پاچا بيا تعظيم وکړ او وې ويل: ((خپل کار دې سلامت وي، زه کورواغلو ښه پيژنم، هغه په هيڅ شي کرارولی نشو خو د دار په پرې. ما ويلي وو چې د ده د گستاخه پلار سترگې وباسئ، اوس هم غواړم کورواغلو په خپلو لاسو غلی کړم. تر څو دا شوکمار ژوندی وي خوږې اوبه به زموږ له ستوني تيرې نشي. بايد چنلي بڼل ته لښکر وباسو، يو ستر لښکر چې دوږې يې د لمر سترگه څړه کړي او يو سر يې په ختيځ او بل يې په لويديځ کې وي. البته بيا امر، د خپل کار مبارک امر دی او موږ ستاسو سپي يو چې له غپ غپ پرته نور څه د ويلو لپاره نه لرو.))

حسن پاچا بيا تعظيم وکړ او د خپل کار تر پښو لاندې ځمکه يې مچ کړه او پر ځای کيناست.

مجلس غلی وو. ټولو د خپل کار خولې کې سترگې ښځې کړې وې. په پای کې خپل کار وویل: ((شاباس، حسن پاچا، شاباس ستا په پوهه او هوښيارۍ. رښتيا چې پوه سپی يې.))

حسن پاچا له دې ستاينې نه لکه د سپي په شان چې د خپل خاوند مخې کې لکی ښوروي څو خپله خوښي او خوشالي څرگنده کړي، موسکي شو او ځان يې خوښ او خوشاله وښود. وروسته خپل کار وویل: ((چنلي بڼل ته له لښکر ايستلو پرته موږ بله چاره نلرو. دا ځل لښکر ايستل بايد داسې وي چې د ستروالي نه يې د چنلي بڼل پر ډبرو لږزه پريوځي. حسن پاچا، ته له همدې گړۍ نه پوره واک لرې چې هر څنگه لازمه گټې سرباز گيري وکړئ او بريد کولو ته چمتو اوسه. ته به د ټولو ځواکونو عمومي قوماندان يې، د بريد تياری ونيسه او د غره د شوکمارو کار پای ته ورساوه. که کورواغلو تر پښو وغورځوئ، خپل صدراعظم به دې کړم.))

سترخان بيا مجلس ته مخ وگرځوه او وې ويل: ((حاضرينو، پوه شئ او خبر شئ چې له دې گړۍ وروسته حسن پاچا د لښکر عمومي قوماندان دی او پوره واک لري. هر څوک چې د ده له فرمان نه سر وغړوي، د دار پړی د هغه په انتظار دی.))

د مجلس خلک نه پوهیدل چې څه ووايي، زړونه یې له کینې او کرکې نه ډک شوي ول. حسن پاچا د خپل کار له مجلس نه ووت او له ځنډ پرته توقات ته ولاړ او سربازگیری یې پیل کړه. د سربازگیری په وخت یې د خپل لاس لاندې پهلوانانو او سرگروپانو سره یې جنگي شورا جوړولې چې پر چنلي بڼل باندې د برید نقشه جوړه کړي.

د دغو شوراگانو نه په یوې کې مهتر موتوز چې ستر پهلوان وو، حسن پاچا ته وویل: ((پاچا دې سلامت وي، مور د خپل کار او ستاسو د پښو خاورې یو او پوهیږو چې ستاسو فرمان د خدای فرمان دی او هیڅوک حق نه لري ستاسو له فرمان نه سرغړونه وکړي. خو دا خبره هم ده چې کورواغلو په قیرآت سپور وي که د ټولې دنیا خلک راټول شي بیا هم د ده د سر نه یو ویښته کمولی نشي. که غواړې کورواغلو له منځه لاړ شي، لومړی باید آس یې تر لاسه وباسو او که داسې نه وي نو د کورواغلو سره جنگیدل به هیڅ پایله و نه لري. د مهتر موتوز خبره د حسن پاچا په نظر عاقلانه ښکاره شوه، وې ويل: ((موتوز، څوک چې په درد پوه شي، درمل یې هم پیژني. وایه، وگورو څنگه کولای شو قیرآت د کورواغلو له لاسه وباسو.))

مهتر موتوز وویل: ((پاچا دې سلامت وي، قیرآت خو په پیسو اخیستلای نه شو، له سره تیر یو کس باید چنلي بڼل ته لاړ شي یا د خپل سر وبایلي یا قیرآت غلا کړي او رایې ولي.))

حسن پاچا د مجلس خلکو ته وکتل. ټولو سرونه ښکته اچولي ول. د چا غږ پورته نه شو، ناڅاپه د مجلس پایزار ځای نه خیرن پرڼ پښې لوڅې گنجی راپورته شو. د مجلس خلکو وکتل، گنجی حمزه یې وپیژانده. گنجی حمزه نه پلار درلود او نه مور او نه کور او ژوند. هیڅ پته نه وه چې له کومه خوري او چیرته ځملي. په هیڅ جومات او مجلس کې چا ځای نه ورکاوه چې څپلی به پټې کړي. د سپي ځای وو خو د ده نه وو. اوس یې دې جنگي شورا ته څنگه لار موندلې وه؛ یوازې په خپله پوهیده. پخوانیو ویلي دي، گنجیانو ته زرهاو چلونه ورځي.

مطلب دا چې حمزه د مجلس منځ ته راغی او وې ويل: ((پاچا، دا کار، زما کار دی. دلته پهلواني او د مټ زور په کار نه دی. باید د چل نه کار واخیستل شي او چل زما پلرنی او نیکه نی کار دی. که مې وکړای شو قیرآت راوړم نو راوستی به مې وي، که مې و نه شو کړای او کورواغلو راباندې پوه شو، نو هیڅ نه کیږي، پریردئ د هیواد له زرهاو گنجیانو څخه یو سر کم شي.))

حسن پاچا وویل: ((حمزه، که دې قیرآت راوړم، د دنیا ټولې اړتیاوې به دې پوره کړم.))

حمزه وویل: ((یوازې د دنیا مال په درد نه خوري.))

پاچا وویل: ((حمزه، بیگ (خان) به دې کړم، د ځانی مقام به درکړم.))

حمزه وویل: ((نه پاچا، دا هم یوازې زما د ستونزې غوټه نشي خلاصولی.))

حسن پاچا وویل: ((تا به خپل زوی کړم.))

حمزه وویل: ((نه، د مجلس خلک دې ستا نه لوگي شي. زه د دوی نه هیڅ یو یوازې نه غواړم او ته هم درې واړه یو ځای ما ته نه راکوئ. پریرده ستا نه یو داسې څه وغواړم چې ما ته له دې درې واړو ډیر گران وي او تا ته ارزان.))

حسن پاچا وویل: ((وايه، وگورم څه غواړئ.))

حمزه وویل: ((پاچا، زه دې لور غواړم.))

حسن پاچا د دې خبرې په اوریدو سره عصباني شو او د تخت بازو یې کلک په سوک وواهه او غږ یې وکړ: ((دغه بې سره بې پښو احمق وباسئ. دغه گنجی غواړي زما زوم شي...))

که مهتر مورتوز د گنجي مرستې ته نه وای وردانگلي، جلادانو په هماغه دقیقه کې ټوټې ټوټې کاوه. مهتر مورتوز د جلادانو مخه ونیوله او حسن پاچا ته یې وویل: ((پاچا، ستا نه څار شم، آیا د سترخان فرمان دې هیر کړی دی چې په هر وزن چې وي د کورواغلو کار ختم شي.))

حسن پاچا په کرار شو او د ځان سره یې حساب وکړ. وېې لیدل چې بله لاره نلري پرته له دې چې باید گنجی حمزه پخلا کړي. له دې کبله یې حمزه ته وویل: ((احمقه، آخر تا په دې جینی که څه لیدلي دي چې له هر څه یې ښه گنې؟)) حمزه وویل: ((پاچا، ته په خپله پوهیږې چې گنجیان ټول د حریف په چل پوهیږي، ښه ده، زه هم بالاخره له ځان سره د دخل او خرج حساب وکړم. زه پوهیږم چې ته دغه درې واړه شیان یو ځای ما ته نه راکوې، یعنې هم مال او شتمني راکړی، هم ما حمزه خان کړی او هم مې خپل زوی. خو که لور دې وکړم ستا زوم به شم او د سړي زوم د هغه د زوی په شان وي، بیا مال او شتمني او مقام په خپله راځي.))

د مجلس ټولو خلکو د حمزه پر پوهه او زیرکی باندې شاباسي ووايه. حسن پاچا په فکر کې ولاړ. زړه یې هیڅ نه غوښتل خپله لور گنجي حمزه ته ورکړي خو له بل پلوه یې فکر کاوه که چیرې قیرآت په لاس راشي، کورواغلو به مات شي او دغه وخت به صدراعظمي ده ته ورسېږي. له دې کبله یې وویل: ((حمزه، منم یې.)) حمزه وویل: ((نه پاچا، داسې نه شي کیدای، زحمت وباسه دوه کرښې لوظنامه ولیکه او په پای کې یې مهر کړه او ماته یې راکړه چې په تخرگ جیب کې یې کیږد. بیا مهلت وټاکه، که د مهلت تر پایه مې قیرآت راوړ، لور دې راکړه، که مې را نه وړ، ووايه چې خټ مې ووهي.))

حسن پاچا له مجبوري دوه کرښې لوظنامه ولیکله او مهر یې کړه او د گنجي حمزه په لاس یې ورکړه او مهلت یې وټاکه. گنجي حمزه کاغذ واخیست، غبرگ یې کړ او په تخرگ جیب کې یې کیښود او د جیب خوله یې په لوی خنجکی ستنې ټینگ وټاړه. او وې ویل: ((اوس اجازه راکړه رخصت شم.))

* * *

اوس مونږ حسن پاچا او نور پر خپل ځای پریږدو چې د لښکر ایستلو او پر چنلي بڼل باندې د برید تیاری ونیسي، او څو په گنجي حمزه پسې.

گنجي حمزه چموسې په پښو کړی او پېتاوې یې وتړلې، یوه مړۍ ډوډۍ یې په دستمال کې تاو کړه او پر ملا پورې یې وتړله او ډانگ یې په لاس کې واخیست او روان شو.

د شپې او ورځې یې مزل کاوه، واټونه یې وهل، د ونو تر سیوري لاندې به یې لږه غونډې دمه کوله، او په غرونو او درو کې به پورته ښکته تلو څو یو ورځ مازیگر د چنلي بڼل د غره لمن ته ورسید.

کورواغلو د یو غټ کمر پر سر ولاړ وو، د کاروان د تگ لاره یې څارله چې گوري یو کس چنلي بڼل ته راروان دی او په خرپوڅو غره ته خيژي. کورواغلو تر هغه ایسار شو چې گنجي حمزه د کمر بیخ ته راوړسید او پورته ختلو باندې یې شروع وکړه. کورواغلو راکوز شو او د گنجي حمزه مخه یې ونیوله او وې ویل: ((و نه ښورې! وایه څوک یې! له کومه راځې او چیرته ځې؟ حمزه ناڅاپه سر را پورته کړ، گوري یو ځوان یې مخې ته ولاړ دی، داسې ځوان چې سړی جرئت نشي کولای مخ ته یې وگوري، سترگې یې له غصه ډکې او بریتونه یې د ډگډو د ښکر په شان تاو را تاو خخیدلو او خیرولو ته تیار، توره یې تر ملا داسې چې سړي به له ځان سره وویل: ((دغه توره به هیڅکله د خانانو او د خلکو د دښمنانو د وینو تویولو څخه مړه نشي. وگوره توره څنگه په خپل ټيکي کې د خپګان احساس کوي! د دغې تورې اوسپنه یې گواکې په کینې سره ویلې کړی دی! ته به وایې د کورواغلو توره تل تا ته وایې: ای کینې، ته هم د مینې په شان سپیڅلې یې! موږ نشو کولای خلکو ته خپله مینه ثابته کړو مګر دا چې د خلکو دښمنانو سره کینه وکړو، ته د ظالم د وینې په توییدو سره مظلومانو سره مینه کوي.))

گنجي حمزه په لومړي نظر کورواغلو وپېژانده خو ځان يې په ټگۍ وواهه او وې ويل: ((په کورواغلو پسې څرځم.))
کورواغلو پوښتنه وکړه: ((له کورواغلو سره څه کار لرئ؟))

حمزه وويل: ((درد او بلا دې زما پر ځان! زه مهتر يم شپې او ورځې مې د خانانو او پاچاگانو په نوکرۍ کې خوشې تيرې کړي دي. د چنگېنو نه ډکو ډنډونو اوبه مې دومره څښلې دي چې شوندي او تالو مې له خټو نه پرسيدلی دی، کاشکې زما پر ځای مور مې يو تور سپی زيړولی وای او زه يې په دې مصيبت باندې نه وای اخته کړی. څنگه چې سر مې گنجی دی، په هيڅ ځای کې تم کيدای نه شم، هر څومره چې تکليف وباسم او ور ته کار وکړم، خو چې پوه شي سر مې گنجی دی، شري مې. نو د گنجي توب له لاسه راباندې دا ښکلې او پراخه دنيا تنگه شوې ده. نه پوهيرم څه خاورې پر سر باد کړم. اوس راغلی يم کورواغلو ووينم. د قدمونو يې څار شم. اوريدلي مې دي پراخه سينه او ځوانمردي لري او ډوډۍ له هېچا نه سپموي. يا به مې پريردي د دسترخوان پاتې شونې يې وخورم او د يوې گټې او سوړي منځ کې د خپل عمر وروستۍ ورځې تيرې کړم يا دا چې له تنه مې سر جلا کړي چې د تل لپاره د درد او غم نه خلاص شم، له دغه بې فايدي سر نه چې هيڅ ارزښت نه لري د کورواغلو تر قدمونو څار کړم.

گنجي حمزه خپلې خبرې بس کړې او په های های ژړلو او اوبښکو تويولو يې پيل وکړه، داسې يې ژړل او اوبښکې يې تويولې چې پر حال يې د کورواغلو زړه وسو او وې ويل: ((پاخه څو! کورواغلو زه خپله يم.))
حمزه چې دا خبره واوريدله د کورواغلو پښو ته پريوت او وې ويل: ((ستا نه څار کورواغلو، ما له خپله دره مه شړه! پر ما رحم وکړه!))

کورواغلو، حمزه له ځمکې راپورته کړ او وې ويل: ((پاخه، ته خو آخر سړی يې! بايد نه دی چې سړې دې د يوې مړۍ ډوډۍ په خاطر د چا پښو ته پريوزي.))

گنجی حمزه راپورته شو. کورواغلو وويل: ((ښه، وگورم څه کار دې له لاسه کيږي.))
حمزه وويل: ((کورواغلو، زه درنه څار شم، زه پوهيرم چې ته نشې کولای ما په دې گنجي سر سره کبابي او شراب لرونکی وټاکې، همدومره چې يو آس زما په لاس راکړې او در ته يې وروزم، خوښ يم. پلار او نيکه مې هم دا کار کاوه.))

کورواغلو، گنجي حمزه له لاسه ونيو او يارانو ته يې راووست.
يارانو يې وويل: ((کورواغلو، دا دې له کومه پيدا کړ؟ ښه ده هر څه چې غواړي ور يې کړو او په خپله مخه لاړ شي. پاتې کيدل يې په چنلي بټل کې ښه نه دي.))

کورواغلو وويل: ((خو هيره کړې مو ده چې موږ د همدغسې کسانو، د همدغسې بيوزلانو په خاطر په چنلي بټل کې جنگيرو؟ اصلاً موږ په چنلي بټل کې راټول شوي يو چې څه شئ وښوؤ؟ غواړم دا را ته ووايئ.))

د يارانو نه يو تن، **دلي حسن** وويل: ((کورواغلو، رښتيا چې ته يو واقعي انسان يې، د نه خلاصيدونکې کينې تر څنگ نه خلاصيدونکې مينې ستا په ځان او زړه کې ځای نيولی دی، کله چې څوک د مينې اړ ووينې، حاضر يې چې له هر څه لاس واخلي او کله چې د دښمن سره مخامخ کيږي د خپل هر څه نه لاس اخلي خو په ټول ځواک سره دښمن سره کينه وکړې او وينه يې توی کړې.))

د چنلي بټل ښځې د غاړو څنډو نه راغلې وې او خبرو ته يې غوږ نيولی وو، **نگار بي بي**، د کورواغلو ميرمن، سړي او ښځې ټيل وهلې او رامنځ ته شوه او دلي حسن ته يې مخ واوره او وې ويل: ((دلي حسن، ته رښتيا وايې، خو دا څل لکه چې کورواغلو بې ځايه مينه کوي، څه پته ده چې دا سړی د حسن پاچا جاسوس وي؟))

چا څه و نه ويل. کورواغلو چې وليد ياران يې ټول د نگار پر خوا دي، وې ويل: ((دا بيچاره، که ټول اور هم شي، نشي کولای ان د خپلو پښو لاندې ځای وسوزوي. ښه ده، پريردو يې په چنلي بټل کې پاتې شي او يوه مړۍ ډوډۍ وخوري او د خپل عمر څو وروستۍ ورځې له سرخوړۍ پرته تيرې کړي.))

گنجی حمزه په چنلي بڼل کې پاتې شو. نس يې مراوه. او هغه چارې به يې سرته رسولې چې يارانو به ورته ښوولې. چارې به يې دومره ژر او ښې سر ته رسولې چې ژر يې د ټولو درناوی لاس ته راوړ. چنلي بڼل داسې ځای نه وو چې د سړي درناوی په کاليو او شتمنيو پورې وي. اصلاً هلته چا شتمني نه درلوده. هر څه چې ول د ټولو مال وو. ټولو کار کاوه، ټول جنگيدل، ټولو خوړل او پر خپل وخت به يې د شرابو، نڅا او د ساز مجلسونه جوړول. کورواغلو چې کله د گنجي حمزه چالاکي وليده، د يو مرگوني يابو ساتنه يې ده ته ورکړه. دغه يابو ته چې ډير زيات کار يې کړې وو او پتې يې چلولي ول، له پوښکي او هلوکي پرته نور څه ورته نه ول پاتې.

گنجي حمزه د يابو ساتنه او پالنه په داسې ډول پيل کړه چې سهار او مازيگر به يې پالنه کوله او د زړه له کومې به يې خدمت کاوه. کله به يې هم د نورو آسونو اوربشې او وابنه پټول او د يابو مخې ته به يې اچول. يابو به خوړل. ورځ په ورځ به يې بڼه ښه کيده، په لږه موده کې پوره چاغ او کار کولو ته تيار شو.

يوه ورځ کورواغلو غوځل ته سر وربښکاره کړ. يابو يې وليد. لومړی يې و نه پيژانده. وروسته چې يې وپيژانده حيران دريان پاتې شو. وې ويل: ((حمزه، زه هيڅ نه پوهيدم چې ته د آسونو دومره ښه پالنه کولای شئ.))

حمزه وويل: ((څار دې شم کورواغلو، ما چې سترگې غړولي دا کار کوم او پلار او نيکه مې هم دا کارونه کول...)) کورواغلو وويل: ((نه پوهيږم څنگه شو چې سړکال دورآت څه خوار او کمزوری شوی دی. ښه ده هغه تا ته وسپارم. حمزه بايد داسې پالنه يې وکړې چې ډير ژر قيرآت ته ورسېږي.))

گنجي حمزه د دې خبرې په اوریدو سره په زړه کې ګوږې ماتولې. نن دورآت درته سپاري، خامخا سبا به د قيرآت وار راشي.

د کورواغلو ياران، ښځې وې که نارينه، خوښ نه ول چې دورآت حمزه ته وسپارل شي. خو حمزه د کورواغلو په زړه کې داسې ځای نيولی وو چې کورواغلو ورباندې لږ شک هم نه کاوه.

دورآت او قيرآت دواړه په يوه غوځل کې ساتل کيدل. د دواړو آسونو په پښو کې زولانې وې چې بيلې بيلې کلي ګانې يې درلودې. سربيره پر دې د هر يوه په غاړه کې کلک ځنځيرونه پراته ول چې هغه هم د غوځلې پر ديوالونو باندې ميخ شوي ول. هيڅ پهلوان نشو کولای د آسونو مخې ته ورشي او که په يو څه ډول ورشي په هيڅ شان نشي کولای آسونه ايله کړي او بو يې ځي. کلي ګانې خپله کورواغلو ساتلې.

کورواغلو، حمزه بوت او دورآت يې په لاس ورکړ. حمزه د آس په ساتنه کې سخت کوښښ کاوه. خو کله چې آس په چاغيدو راغی، گنجي حمزه ورته اوربشې او وابنه کم کړل. آس بيا په خواريدو شروع وکړه. کورواغلو د حمزه نه پوښتنه وکړه: ((حمزه ولې دورآت بيا ورځ په ورځ کمزورې او خوارېږي؟ لکه چې ښه ساتنه يې نه کوې؟))

گنجي حمزه وويل: ((هر څه چې زما له لاسه پوره وي نه يې سپموم. خو فکر کوم دورآت تازه هوا ته اړتيا لري. آخر، کورواغلو، دغه بې ژبې حيوان شپه او ورځ په غوځل کې تيروي. د پښو او خټ نه هم تړل شوی، هرو مرو د کمزوري سبب يې همدا دی.))

کورواغلو د دورآت د زولنې کلي راواخيسته او حمزه ته يې ورکړه چې کله نا کله آس بهر وباسي څو تازه هوا پرې ولگي.

بيا يارانو يې نيوکه وکړه چې بايد نه دی سړی په هر کس او ناکس باور وکړي. که گنجی حمزه دورآت وتښتوي، څه کولای شو؟

کورواغلو بيا ښځې او نارينه غلي کړل او وې ويل: ((هيڅ مه ډارېږئ. هيڅ نه کيږي.))

گنجي حمزه په څو ورځو کې دورآت دومره تيار کړ چې اصلاً د کمزوری او خوارۍ نښه په کې پاتې نشوه.

ورځې يو پر بل پسې تيريدلې او حمزه ډاریده چې و به نشي کړای پر وخت قيرآت حسن پاچا ته ورسوي. مهلت هم په ختمیدو وو. له ډيرې مودې فکر او خيال او شک او اندېښنې وروسته يې يوه شپه د ځان سره وويل: ((که زه يو کال

دوه کاله هم دلته پاتې شم کورواغلو به هيڅکله د قيرآت کلی ماته رانکړي. او سر بيره پر دې په توقات کې داسې څوک نشته چې د قيرآت او دورآت تر منځ فرق وکړي. ښه ده همدا شپه دورآت بوخم او حسن پاچا ته يې ورکړم او ورته ووايم چې قيرآت همدا دی. بيا به د پاچا لور واخلم او څو ورځې به عيش او نوش وکړم او د دنيا غم به هير کړم. څو پورې به د هر کس او ناکس د دسترخوان جوته خورم او له هر ځايه به شړل کيړم؟ د پاچا لور چې مې ښځه شوه، نور څوک را ته په کړه سترگه نشي کتلای، نور څوک جرئت نه کوي ما ته گنجی حمزه ووايي. زه به حمزه بېگ شم، د پاچا زوم! د پاچام د زوم زړه چې هر کار وغواړي، کولای شي. هغه وخت به د هغه ټولو شپو تلافی وکړم په کومو کې چې به ناروم او خاورو خزلو کې پروت وم. په بيلاق کې به ځانته پرتمينې مانې جوړې کړم. بې شميره مينځې او نوکران به لرم، په مليونو مليونو پيسې به لگوم. گران بيه شراب به څښم. د زرکو، چرگانو او پسونو غوښې او کبابونه به خورم. گران بيه او ښکلې جامې به اغوندم. ځانگړي ښکار ځايونه به لرم. مهتر، پهره دار او څه او څه به لرم!... آخ خدايا! له ډيرې خوشالۍ ليونی کيړم!...

له چنلي بثل څخه د گنجی حمزه تېښته

گنجی حمزه دا فکرونه کول او تلو ته تياریده، دورآت يې زين کړ او سپور شو او روان شو او د سيلۍ په شان د چنلي بثل نه لرې ووت. سبا يې دلي مهتر آسونو ته سر ورښکاره کړ. گوري چې نه دورآت شته او نه گنجی حمزه، پوه شو چې اوبه له ورځه تيرې دي، په غضب او چيغو کورواغلو ته راغی او راويښ يې کړ او ورته يې وويل: ((پاخه چې نور د خوب وخت نه دی، گنجی حمزه دورآت تېښتولی دی!))

په چنلي بثل کې غوغا ګډه شوه. يارانو، ښځو او نارينه وو، د کورواغلو په ملامتولو شروع وکړه چې: ((مگر تا ته مو نه وو ويلي چې په هر کس او ناکس باور کول په کار نه دي؟ فرق نه لري که د پهلوان آس بوځي يا يې ښځه، دواړه د ده ناموس دي. تر اوسه زموږ له ډاره د چنلي بثل په آسمان کې مرغۍ نه شوه الوتلای. د کورواغلو او چنلي بثل او يارانو له نامه به ځانان، پاچاگان او سترخان لږ زیدل، خو اوس گورۍ چې زموږ کار دې ځای ته ورسیده چې يو بې نامه او نښانه گنجی بوډا راغی له دې ځايه يې آس وتښتاوه او لاړ. همدا نن او سبا چې هر ځای ته خبر ورسيري له هرې لورې به دښمنان زموږ پر خوا مخه کړي. کورواغلو تا په خپل لاس داسې کار وکړ که چيرې ټول جهان سره لاسونه يو کړی وای، نه يې شو کولای. اوس وگورو چې دورآت به له کومه پيدا کړي؟))

کورواغلو وويل: ((دورآت نه شته خو قيرآت شته. ورباندې سپريږم او ځم دورآت پيدا کوم. لږ مې ملامت کړی.)) نگار بي بي رامنځ ته شوه او وې ويل: ((ولې به دې نه ملامتوو؟ تا د چنلي بثل قانون مات کړ. مگر تا پخپله موږ ته نه دي ويلي چې د بې ځايه رحم او مينې د احساس قرباني نه شو؟ مگر تا پخپله نه دي ويلي چې ځينې وخت يوه بې ځايه مينه په زرهاو ځيانتونه او کشالې په ځان پسې راوړي؟ تا پخپل بې ځايه رحم او شفقت سره چنلي بل ته د جاسوسانو او خيانتکارانو پښې راوغزولې.

ته څه پوهيرې چې دغه جاسوس له کومه راغلی وو او دورآت يې چيرته بوت چې ته وايې ورپسې ځم او پيدا کوم بې؟ دورآت لاړ او اوس بايد د غليم بريد ته منتظر اوسو...د چنلي بثل اوسپنيز ديوال درز کړی، دا کار به زموږ غليمان خوشاله او زړه ورکړي.))

کورواغلو سخت په غصه وو خو څنگه چې پوهیده پخپله دې گناهکار دی هيڅ غږ يې نه کاوه او يوازې يې د قهر او خپګان له زوره خپل بريتونه ژوول او تاویده راتاویده به.

ناڅاپه جگ شو او ايواز ته يې مخ ورواړه او وې ويل: ((ايوازه! ماته شراب راوړه!))

پهلوان ايواز شراب راوړل. کورواغلو اووه جامه شراب يو په بل پسې پر سر راوړول. بيا يې دلي مهتر ته مخ واوره او وې ويل: ((آس زين کړه! قيرآت يې زين کړ اود هغه مخې ته يې راوست. دغه وخت کورواغلو گونگ وو او ژبه او

شونډې يې نه خوځيدې. مخ يې دومره سور شوی وو چې سړي خيال کاوه اوس به اور واخلي. قيرآت چې پر خپلې شا کورواغلو وليد، د هغه په غصه پوه شو، سُم يې پر ځمکه وواهه او داسې دوږې يې راپورته کړې چې پهلوان يې له سترگو پناه کړ. دغه وخت کورواغلو يوه چيغه وويسته که د جگړې ډگر وای نو د لښکر زړه به چاودلی وای او وسله به يې پر ځمکه لويدلې وای.

قيرآت د کورواغلو د چيغې په ځواب کې په دواړو پښو ودرید او وزرې او غاړه يې جگه کړه او داسې وشيډه چې له لوړو څخه ډبرې ولړزیدې او راوغورځیدې. او د آواز انگازې يې د چنلي بټل د غره په سل هاوو نقطو کې تاوراتاو شوې، ته به وايې په سلهاوو آسونو وشيډل. دغه وخت کورواغلو او آس يې د گرد او دوږو له منځه د بريننا په شان ووتل او د غره څخه راکښته شول. لږه شيبه وروسته د چنلي بټل يارانو د څار د کمر له سره د دښتې په زړه کې يوه سپينه ليکه وليده چې په تيزۍ سره لري وځي او سپينه کرښه شاته پريږدي.

گنجی حمزه د ځان له ډاره په هيڅ ځای کې تم نه شو. آس يې زغلاوه او روان وو. کله به يې شا ته هم کاته او آس به يې واهه. لږه لاره پاتې وه چې څلوېښت ژړندو ته ورسېږي چې بيا يې شا ته وکاته ويې ليد د ليرې نه داسې دوږې هوا ته پورته کيږي ته به وايې چې خاورې باديري، لږ چې څير شو کورواغلو يې وليد چې قيرآت زغلوې او لوړې ژورې ته هيڅ نه گوري او د سيلۍ په شان را روان دی که پر ځمکه وغورځيږي زر ټوټې به شي.

د گنجی حمزه خوله وچه شوه، ژبه يې په خوله کې نه چلیده او احساس يې وکړ چې ډير پخوا مړ شوی او په قبر کې پروت دی. نور يې له لاسه څه پوره نه وو پرته له دې چې په ډيره منډه يې ځان د ژړندې ور ته ورساوه او راکوز شو او د دورآت جلو يې د ور په درشل پورې وتاړه او په تلوار يې ژړندگري ته غږ کړ، ای ژړنده گره بدبخته، ژر راووخه، دروازې ته دې اجل رارسيدلی دی.

ژړندگري ژر راووت خو په پښو نه شو ودریدلای، په ډار او اندېښنه يې پوښتنه وکړه: ((وورره څه خبره ده؟ زما بوډا نه څه غواړي؟))

حمزه وويل: ((زه هيڅ نه غواړم. گوره هغه چې را روان دی کورواغلو دی د چنلي بټل نه راځي. آسونه يې ناروغه شوي دي، هر راز دارو درمل ورته گټه و نه کړه، نو حکيمانو او کيمياگرو ورته ويلي دي چې د ژړندگري ماغزه د دې مرض دوا ده او اوس کورواغلو د ژړندگري په ماغزو پسې گرځي چې آسونه يې ښه شي. که نه نو له آسونو پرته د خانانو او پاچاکانو سره نه شي جنگيدلی. زه حسن پاچا راليرلی يم چې ژړندگري خبر کړم چې پر وخت ځانونه بچ کړي. مگر اوريدلي دې نه دي چې حسن پاچا غواړي چنلي بټل ته لښکر وباسي.))

ژړندگري وارخطا او غلی وو، آخر يې وويل: ((ولې مې نه دي اوريدلي خو اوس وايه چې څه خاورې پر سر باد کړم؟ اووه اته کسه ډوډۍ خواره لرم چيرته نه شم تنبتيډای.))

گنجی حمزه وويل: ((ژر شه جامې دې وباسه زما جامې واغونده او لاړ شه د ناوې لاندې پټ شه. زه به په يو ډول کورواغلو تير باسم او که مې تير نه باسلو، پريږده چې ما مړ کړي. ته ښځه او اولاد لرې. هيڅ مې زړه نه غواړي چې اته کسه ډوډۍ خور يتمان او بې سربرسته پاتي شي. زه يو وزگار او بې کسه سړی يم، هسې هم له ژونده سترې شوی يم.)) ژړندگري سمدلاسه خپلې جامې وويستلې او د گنجی جامې يې واغوستلې او لاړ د ژړندې ناوې لاندې پټ شو. گنجی حمزه هم ژر د ژړندگري جامې واغوستلې او ځان يې د اوږو ډيری ته وغورځاوه او سر مخ يې په وړو سپين کړ.

ناڅاپه کورواغلو لکه اجل د ژړندې ور ته راوړسيد او غږ يې وکړ: ((ای ژړندگري، ژر بهر ته راوخه!))

گنجی حمزه د ژړندگري په جامو کې راووت او وې ويل: ((ما ته وايې؟ په خدمت کې حاضر يم.)) کورواغلو وويل: ((هغه پر آس سپور چې همدا اوس له ما نه مخکې دلته راغی څه شو؟))

گنجی حمزه وويل: ((لاړ، د ناوې لاندې پټ شو. نه پوهيږم چې څه کار يې کړی چې ته يې وليدي رنگ يې والوت او لاړ د ناوې لاندې پټ شو. ما ته يې هم وويل چې چا ته بې ځای و نه ښيئم.))

کورواغلو په ټوپ له آسه پلى شو او وې ويل: ((ته زما د آس جلو ونيسه، زه پوهيرم چې څه ورسره وکړم.))
بيا يې د قيرآت جلو د حمزه په لاس کې ورکړ او دننه ورغی. ټيټ شو او وې ويل: ((حمزه راوخه!))
ژرندگري لا پسې ځان بيرته کړ او وې ويل: ((ولې بهر ته درووځم؟ زه هغه ماغزه نه لرم چې ستا د آسونو مرض بڼه کړي. بڼه ده چې دلته مړ او بهر ته ونه ووځم.))

کورواغلو وويل: پريږده احمقه! مرض څه دی؟ ماغزه څه دي؟ درته وایم راووځه. مه مې عصباني کوي.))
ژرندگري بيا ځان لا راکاږه او کورواغلو هم ور ننه وت څو بالاخره د ژرندگري پښه يې ونيوله او بهر ته يې راوويست خو چې سترگې يې ورباندې ولگيدې وې ليد چې گنجی نه دی، کوم بل سړی دی. هغه وخت پوه شو چې گنجی حمزه ډير بد تير ايستلی دی، فوراً يې بهر ته رامنډه کړه. بهر يې څه وليد؟ گنجی حمزه يې وليد پر قيرآت سپور دی او حرکت ته تيار، هغه وخت چې حمزه د دورآت پالنه کوله، لنډه آشنایي يې هم د قيرآت سره پيدا کړې وه. سربيره پر دې کورواغلو په خپله د هغه جلو د حمزه په لاس ورکړې وو او همدا وجه وه چې حمزه په ډير لږ نوازش او غوږه مالي سره توانيدلای وو پر قيرآت سپور شي. کورواغلو نور ځمکه او آسمان نه پيژانده. قهر يې سترگې ږندې کړې وې. غوښتل يې توره راوباسي او وار وکړي خو فکر يې وکړ چې که قيرآت يو ځمکام واخلي نو مرغی هم د هغه د پوندو ګرد ته نشي رسيدلی. بيا به اوبه له ورڅه تيرې شوې يي. له دې کبله لږ په آرام شو او حمزه ته يې وويل: ((ای حمزه، تيز راغلی يم. قيرآت خولې شوی، که داسې ورباندې سپور شې نو آس به ناروغه شي. راکوز شه لږ يې په لاره بوځه چې خوله يې وچه شي.))

حمزه وويل: ((پروا نه لري. بيره نه لرم. کرار کرار ځم خوله به يې په خپله وچه شي.))
حمزه دا وويل او آس يې روان کړ. کورواغلو وليد حمزه آس ډير وران زغلو، جلو يې داسې ټينګ راکاږي چې نږدې دی د آس شونډې څيرې شي. کورواغلو بې تابه شو او وې ويل: ((نمک حرامه ولې زما په مخ کې آس داسې آزاروې؟ مګر نه پوهيرې چې قيرآت زما د سترگو تور دی؟ د هغه ډوډۍ او مالګې حق دې بڼه په لاس راکړ چې تا ته مې درکړې وه.))

حمزه وويل: ((کورواغلو، ته پهلوان يې، د ځوانمردۍ او سخاوت نوم دې تللی، له يوې مياشتې نه لږه مې ستا د دسترخوان جوته خوړلې ده، نو ولې يې راته يادوې؟ تاسره نه ښايي، اوس يو آس څه ارزښت لري چې دومره عذر او زاري کوې؟))

کورواغلو وويل: ((مکاره حمزه، ټګي او برگي مه کوه. بڼه پوهيرې چې قيرآت يعنې څه. اوس که ځانان او پاچاګان واورې چې قيرآت يې وړی دی، څه پوهيرې چې څومره خوشالي به وکړي؟))
حمزه وويل: ((کورواغلو، زه بايد لاړ شم. دا خبرې دې په ځان وسپاره.)) غوښتل يې چې روان شي چې کورواغلو وويل: ((ای حمزه، غوږ ونيسه وګوره څه درته وایم. پوهيرم چې ته قيرآت نه شې ساتلی. رښتيا ووايه چا چنلي بڼل ته راستولی وې؟))

حمزه وويل: ((کورواغلو، پوه شه او خبر شه، هر څه چې مې په چنلي بڼل کې تا ته ويلي ول، رښتيا ول. دې گنجی سر پر ما باندې دا دومره ښکلې او پراخه دنيا راتنګه کړې ده. هر چيرته لاړم لکه د سبي يې وشړلم. د هيچا نه خوښيده چې زما مخ ته وګوري. اوس قيرآت بيايم حسن پاچا ته يې ورکوم څو زه هم بڼه ورځ ووينم او د خپل بخت نه غچ واخلم.))

کورواغلو وويل: ((دا دې خپل فکر وو که حسن پاچا درته دا لار ښودلې ده؟))

حمزه وويل: ((حسن پاچا.))

کورواغلو فکر وکړ او وې ويل: ((نه خيال کوې چې چا پر تا دا توره ورځ راوستې ده؟))

حمزه وويل: ((څه پوهيرم، خامخا زما بخت به همداسې وو. ښايي چې خدا، زه څه پوهيرم. يوازې غواړم له خپل بخت نه غچ واخلم.))

کورواغلو وويل: ((حمزه، پر تا هم زموږ د نورو مليونو هيوادوالو په شان د حسن پاچا غوندې کسانو له لاسه توره ورځ راغلې، ته د دې پر ځای چې د هغوی سره وجنگيرې، مرسته ورسره کوې. ته چنلي بڼل ته، مليونو هيوادوالو ته دې خيانت کوې. قيرآت راوله چې بيرته چنلي بڼل ته ستانه شو. ته د چنلي بڼل له يارانو څخه يې او حسن پاچا په وړاندې وجنگيره، ته له دې لارې کولای شي انتقام واخلي او نورو مليونو هيوادوالو ترڅنگ نیکمرغه شې.))

گنجي حمزه وويل: ((کورواغلو، ما خپله لاره موندلې ده. خپلو هيوادوالو سره هيڅ علاقه نه لرم. هر څوک د ځان د هوساينې په فکر کې دی. زه لایم.))

کورواغلو وويل: ((خيانتکاره، آس راکړه. څومره پيسې غواړې، که شتمني غواړې، دربه يې کړم.))

گنجي وخنډل او وې ويل: ((کورواغلو، تا چې دنيا په خپله ليدلې، مگر نه پوهيرې چې په خپله خدايې هم گنجيان نه شي تير ايستلای؟ ښه، فرض کړه چې زه له آسه کوز شم، ته ما ژوندی پريردې چې هر څومره پيسې غواړم، را بې کړې؟ کورواغلو جان، جوړجاړې نه شم کولای، خوشې مې کړه لاړ شم اوږده لار مې مخې ته ده. زه توقات ته ځم که ته رښتيا کورواغلو يې، په خپله راشه او قيرآت د حسن پاچا نه واخله، پريرده چې زه هم له دې لارې نه د شتو څښتن شم. نور له ما نه لاس واخله.))

کورواغلو وويل: ((حمزه، پريرده د آس بيه درته ووايم چې تير دې نه باسي. د قيرآت بيه له اتيا زره سرکرده، اتيا زره پسونه، او اتيا زره خزانو او پيسو نه، له اتيا زره آسونو او اتيا زره غوايانو نه پورته ده.

حمزه وويل: ((کورواغلو، بېغمه اوسه زه قيرآت د دنيا په مال نه بدلوم. حسن پاچا راسره شرط ايښی دی چې خپله وږه لور دونا بي بي ما ته راکړي، زه لایم ته هم خپله پوهيرې که قيرآت دې خوشيږي توقات ته راشه زه هم هلته يم. ژمنه کوم چې درسره مرسته وکړم د خدايې په آمان.))

کورواغلو نور ټينگ نه شو او چيغه يې کړه: ((څه خاينه، خو پوه شه، که سر دې لکه بادرنگ له تنه جلا نه کړم کورواغلو به نه يم او حسن پاچا ته هم زما پيغام ورسوه او ورته ووايه که ژبه دې د څپ له طرفه را و نه باس کورواغلو به نه يم. که کور ورته گور نه کړم، بې غيرته به يم. که قيرآت د خانانو په وینو کې و نه زغلوم، سپری به نه يم.))

حمزه وويل: ((دا ستا او د حسن پاچا ستونزه ده، په ما پورې اړه نه لري.))

حمزه دا وويل او په آس يې آواز وکړ او د سترگو په رپ کې پناه شو. کورواغلو يوازې د ژرندې په ور کې پريوت او چيغه يې کړه. بيا کيناست او ساز يې سينې ته راټينگ کړ او افسوسناکه ساز يې وغږاوه او عاشقانه او له کينې نه ډکه سندره يې وويله.

کورواغلو او ياران يې

اوس يې څنگه کولای شو چنلي بڼل ته ستون شې او د يارانو مخ ته وگوري؟ که نگار، دلي حسن، دلي مهتر، ابواز د ميرجي اوغلو او نور پهلوانان پوښتنه وکړي چې قيرآت دې څه کړ، څه ځواب به ورکړي.

گنجي حمزه يې په سينه داسې داغ ايښودلی وو چې هيڅ سپو او بو يې درد نه شو کرارولی. ژرنده ولاړه او چوپه وه او څه ځورونکې يوازيتيا وه. ساز يې يوې خوا ته وغورځاوه او پرمخې پريوت او منگولې يې ځمکې کې ښخې کړې. شپه شوه. ژرندگري لا پخوا تښتيدلی وو. کورواغلو يو وخت سترگې وغړولې گوري لمر خيره وهلې. ډير وړی وو. دورآت هم ډير وخت اوربشې نه وې خوړلې. په دې وخت کې يو سپری له دوو غويانو سره چې بار پرې پروت وو، راغی. د کورواغلو نه يې تپوس وکړ: ((ملگري، ژرندگري چيرته دی؟))

کورواغلو وويل: ((ژرندگري نه شته، اوس زه دلته يم.))

سړی باور نكړه. كورواغلو نور د خبرو مجال ورنكړ او سمدلاسه يې جوالونه د غويانو له شا نه راكوز كړل. دوه جواله اوربشۍ وى هغه يې د دورآت مخې ته واړولې. دوه جواله غنم يې په ژرنده واړول چې وږه شي. سړي غوښتل يو څه ووايي چې د كورواغلو غضبناكه كتلو پر ځاى كښناو او ژبه يې گونگه شوه. څو لمړ بڼه توديدو، كورواغلو هم وږه اغښتلې وو او هم يې ډوډۍ پخه كړې وه. بيا يې د يو غويي سر پرې كړ او كباب يې كړ او كيناست خوړلو ته چې موږ شو سړي ته يې وويل: اكا ما وبخښه چې بېره مې وكړه، څومره پيسې تا ته دركړم؟ مخې ته راشه! له ما مه ډاږيره.

د سړي ژبه تړلې وه، كورواغلو د غويي او غنمو او اوربشو بيه څو چنده زياته حساب كړه او هغه ته يې وركړه. بيا په دورآت سپور شو او د چنلې بټل پر خوا روان شو.

* * *

ياران، نر او ښځه، كورواغلو ته ډير په انديښنه كې ول، سترگې په لار ول چې كورواغلو به كله راستنيري. ناڅاپه يې كورواغلو وليد چې دورآت يې له جلوه نيولې او راروان دي. سر يې ټيټ نيولې او سر او مخ يې د ژرندگړۍ په شان په وږو سپين دي. هماغه شيبه پوه شول چې حمزه په څلوېښت ژرندو كې، كورواغلو تير باسلى دي. ټولو سرونه ټيټ كړي ول، نه سلام او نه كلام. چا يې د حال احوال پوښتنه هم ونه كړه.

كورواغلو چې راوړسيد ايواز ورمخې ته شو او وى ويل: ښه سودا دې كړيده كورواغلو، وايه وگورو څومره سر دې دورآت پسې وركړ؟ ژرندگړيتوب دې هم ياد كړيدى، مبارك دې شه.

كورواغلو په كراتو كراتو سفرونه كړي ول خو څه وخت به چې د سفر نه راستون شو هيڅكله د يارانو دومره سوږ چلند سره نه وو مخامخ شوى. ښځو به ورنه مخ اړه وو او سړو يې د سلام ځواب نه وركاوه. د ټولو نه بد د ايواز زهرجنې خبرې وې چې د غر په څير درنې او زړه ځورونكې وې. كورواغلو داسې حال درلود چې نژدې وو له سترگو يې اوښكې روانې شي. په پاى كې يې ساز سينې ته جوخت كړ او يوه غمژنه سندرې يې وويله:

آخر تاسې ولې دومره خپه او نيولي ياست؟ ولې ما په يوه موسكا، دوه كلمو خبرو نه خوشالوئ؟ د دنيا شتمني د لاس د ورغوي خيړى دى، دا خو وير نه غواړي. ما په يوه موسكا خوشاله كړئ. خپه مه اوسئ. تاسو زما په ځان اور بل كړ. زړه مو راته كباب كړ. زما خپل غم بس دى. نو تاسې ټول مه خپه كيړئ.

ياران دومره خپه شوي ول چې ان دې خبرو يې زړونه هم نرم نكړل. كورواغلو ته يې نه كتل. ځينو هم اعتراض پيل كړ چې: اوس چې زمونږ خبره كورواغلو ته يوه پيسه ارزښت نلري نور په چنلي بټل كې ولې تم شو. ښه ده هر څوك په خپل كار پسې لاړ شي.

دا خبره په كورواغلو بده ولگيده. له يوې خوا يې قيرآت له لاسه وركړى وو او له بلې خوا يو بوډا گنجى غولولى وو، اوس هم دا ټول درد او كړاو بس نه وو چې يارانو ملامتول او بد خويي پيل كړه. كورواغلو نور ټينگ نشو او ناڅاپه يې په ځيره لهجه وويل: ما څوك په زوره ندي ايسار كړي. د هر چا زړه چې غواړي تلای شي. آس زما خپل مال وو، اوس چې مې له لاسه وركړ، ورمې كړ په چا پورې اړه نلري.

دې خبرې ياران وبوگونول. په چنلي بټل كې غوغا گډه شوه. د غاړو څنډو نه يو دوه كسه پهلوانان تگ ته تيار شول. دلي حسن، تانري، تانيمار، ديل بيلمز، قورخو، قانماز چې د كورواغلو له نامتو سرکردگانو (سرگروپانو) څخه ول او څو نورو سرگروپانو نكار بى بى ته وكتل. نكار يې بې د يارانو منځ كې زښت دروناوى درلود. هغه پر ښكلا او پهلوانۍ سربيره، سخته كار پوه او زيركه وه. يارانو ټولو د دې خبره منله.

نگار بي بي كله چې وليدو د پهلوانانو منځ کې اختلاف پريوت او نژدی وه چې کار جدایي ته ورسیري، ودریده، هغه ټول چې تگ ته تیار ول، بیرته په خپل ځای کیناستل. دمیرچي اوغلو، ایواز، ولی مهدی، چوپور، سفر او نور کیناستل. نگار ټولو ته مخ ورواړه او وی ویل: مگر هیر شوي مو دي چې د څه د پاره چنلي بڼل ته راغلي یی؟ مونږ دا پنډغالی په خپلو وینو جوړ کړی او تر څو پورې چې ان یو تن مظلوم په هیواد کې وجود ولري، له مبارزې به لاس وانخلو. تر څو پورې چې د چنلي بڼل په شان د خورولي او ورورولي ژوند ټول هیواد او ټولو خلکو لپاره ممکن نشي، مونږ حق نلرو سره جلا شو. د کورواوغلو زړه که غواړي کولای شي یوازې لاړ شي. مونږ به تر هغې پورې چې سا مو په تن کې وي توره پر ځمکه کینړدو، مگر هغه ورځ چې د خلکو ټول د بښمنان او ټول مفتخواره د پښو نه وغورځیږي...

نگار بي بي خپله وینا ختم کړه او راغله د ټولو سرگړوپانو او پهلوانانو منځ کې کیناسته او د کورواوغلو نه یې مخ واړوه. په یو داسې وخت کې د نگار قهر د کورواوغلو زړه له غصې ډک کړ. ساز یې راواخیست او په سینه پورې یې ټینګ کړ او د نگار نه په گیلې کولو سره د ساز په غږولو او د سندري په ویلو پیل وکړ، داسې چې:

ای نگارې، زما بښاستې، تا د پا نه زده کړل چې زما زده مات کړی؟ آفر ولې د قهرې غږې په څیر راته گوری؟ ته نو هیڅکله د قهر کولو سره بلده نه وی!

نگار څه ونه ویل. ان سر یې هم پورته نه کړ چې کورواوغلو ته وگوري. کورواوغلو ژړلو ته نږدې شوی وو. بیا یې ساز سینې سره جوخت کړ او په گیلې، زاري او هیلې یې شروع وکړه:

آفر ولې زما نه مخ لروی، نگارې؟ دوه ټکي نو وواړه چې پوه شدم گناه مې څه ده.

نگار غلې غلې وکاته او په زوره یې وویل: یعنې ستا کار اوس دې ځای ته رسیدلی چې وایې د هر چا زړه چې غواړي لاړ دې شي خپل کار پسې؟ د زرو قدر زرگر پیژني. تا چې له اوس نه په ځان ستاینه شروع کړی، نو څنگه غواړئ د خلکو سره مرسته وکړی او هغوی پاڅون او مبارزې ته راوکارئ؟ البته د هر چا چې ستا په شان کار غټ شي، هیڅکله د خلکو قدر او قیمت نه پیژني. مونږ دلته نه یو راټول شوي چې د هر چا زړه هر څه وغواړي وېې کړي. ستا په سترگو او ورځو باندې هم مین شوي نه یو چې هر څه وایې ویی منو. مونږ ستا د زړورتیا او آزاد فکرۍ په خاطر چنلی بڼل ته راغلي یو او ستا مشري مو منلی ده. مونږ ټول دلته کار کوو او جنگیرو او د خویندو او وروڼو په شان ژوند کوو او ټول حق لرو خپله خبره وکړو او د نورو عیب او سهوه ووايو. که زمونږ په منځ کې داسې څوک وي چې نه غواړي خپل عیب او سهوه ومني البته باید مخ ورڅخه وگرځول شي. اوس که دا هر څوک وي، که دا زه، میرمن محبوب، کورواوغلو، دمیرچي اوغلو، گورچي ممد یا هغه څوک وي چې نوی دلته راغلی وي او هیڅ ډول نوم او شهرت نلري.

وايي چې کورواوغلو نوره یوه خبره و نه کړه. د خپلې سهوې نه دومره وشرمیده چې سر یې ټیټ واچاوه او لاړ په یوه څنډه کې د کبلو پر مخ پریوت او درې شپې او ورځې تری وری بیحرکته بیده شو.

له بلې خوا یاران هم د خپلو کړو نه پېښمانه شول، سره کیناستل، سلا او مشوره یې وکړه او وی ویل چې: مونږ هم بد وکړل چې کورواوغلو ته د ډاډگيرنې او خواخوږۍ پر ځای مو هغه ورتلو او لا مو خپه کړ او زړه مو ورمات کړ.

هر څومره چې د کورواوغلو شاوخوا وگرځیدل، راوینښ نشو. په پای کې د نگار بي بي نه مرسته وغوښتله. **دمیرچي اوغلو** وویل: نگار، اوس ته باید لاس په کار شی، له ستا پرته نور څوک نشي کولای د کورواوغلو زړه په لاس راوړي.

نگار وویل: وي دي، پریږدی چې اوس بیده شي كله چې غواړي راوینښ به شي تاسې ټول خواره واره شی، بیا به ایواز هغه زما خواته راوړي. زه پوهیږم چې څنگه کورواوغلو د لاسه کړم او ټول سره پخلا کړم.

یاران هر یو خپل خپل ځای ته لاړل. اوس د کورواوغلو حال واورى. په دریمه ورځ یې خوب ولید چې په توقات کې پر قیرآت سپور او د حسن پاچا مخې ته ولاړ دی او چیغې وهي او د میدان سپرې غواړي. ناڅاپه له خوبه راپاڅیده او ایواز یې ولید چې سر ته یې ناست دی، داسې چې ته به وایی د دنیا ټول غمونه یې په زړه کې راټول کړي او د دوو خبرو سره به د پسرلي د ورځ په شان په ژړا سر شي.

د کورواغلو زړه د ایواز په لیدو سره لمبه شو. ساز یې سینې ته جوخت کړ او یوه غمژنه او له شوره ډکه سندره یې وویل:

ایواز، له څه وجې دومره خپه یې؟ سر مې غواړئ؟ ځان مې غواړئ؟ څه غواړئ، وایه! دغسې خپه او غمژن مه اوسه تر څو کورواغلو ژوندې وی باید نه ده د غم دوره پر چنلی بڼل پریوځي.

ایواز وویل: پاڅه، کورواغلو پاڅه، څو ټول ستا په انتظار دي.

کورواغلو ساز پر ځمکه کیښود او وی ویل: ایواز، آیا ممکنه ده د چنلی بڼل ښځې او سړي بیا هم ماته منتظر وي؟ ما هغوی دومره خپه کړيدي چې نور به زما مخ ته څوک و نه گوري.

ایواز وویل: کورواغلو، دا څه خبره ده چې ته یې کوی؟ ته زموږ مشر یې.

کورواغلو وویل: څو قیرآت راونه گرځوم، یارانو خوا ته نشم ورتلای.

ایواز وویل: په دې صورت کې نور څه ته معطل یې؟ پاڅه جامې واغونډه، وسله واخله او څه. کورواغلو پاڅید. یودوه قدمه نه و تلې چې د ساز او سندرې غږ یې تر غوږ شو، دومره سوزناکه او دومره د افسوس نه ډکه وه چې په آسمان کې یې مرغان د الوتلو څخه منع کول. کورواغلو شاوخوا ته وکتل، ناڅاپه یې نگار ولیده چې ساز یې پر سینه د یوې غونډۍ د پاسه د ونې لاندې ولاړه او ساز آواز یې پیل کړی او کورواغلو رابلې.

د کورواغلو نور طاقت ونشو او د نگار خوا ته ورغی. کله چې د غونډۍ سر ته ورسید او په چمنزار کې یې قدم کیښود، څه یې ولیدل؟ ویې لیدل چې د چنلي بڼل د ښځو او نارینه وو یارانو په گډون یو دوستانه مجلس جوړ شوی، دسترخوانونه غوړیدلي دي، خواړه او شراب تیار دي، پهلوانان، ښځې او نارینه چارچاپیره ناست دي خو هیڅوک نه خبره کوي او نه ډوډۍ ته لاس وروړي ټول کورواغلو ته منتظر ول.

کورواغلو مجلس ته راغی، دغه وخت د ښکلولو او پخلا کیدلو بازار تود شه، پهلوانانو او کورواغلو هر یو د دوستۍ او پخلاينې څرگندونه کوله. ایواز د مجلس منځ ته راغی او ساقیتوب یې وکړ. ټولو خوړل او څښل او خوند یې ترې واخیست او خپګان او گیلې هیرې شوی.

له حسن پاچا او گنجي حمزه څخه د کورواغلو انتقام

کورواغلو د گنجي حمزه سره خپل سرگذشت هغوی ته واوره. پهلوانانو هر یو د هرې څنډې نه وویل چې: زه همدا اوس ځم قیرآت راولم او د حسن پاچا سر په نیزه کې راوړم.

کورواغلو ټول غلي کړل او وی ویل: ښه ده زه خپله په آس پسې ولاړ شم. قیرآت ماته سترگې په لار دی. دغه وخت کورواغلو راپورته شو اود سر نه یې تر پښو پورې یې جنگي جامې واغوستلې، تیره توره یې تر ملا کړه، سپر او ډال او نور جگړیز لوازم یې راوخیستل او پوستین یې واغوست او ساز یې پر ولي ځانله یې پیاده د توقات لار ونيوله. شپه او ورځ یې مزل کاوه، سر یې بالښت و نه لید او سترگو یې خوب؛ څو د توقات ښار ته ورسید. تیاره خوړیدله. کورواغلو د یوې بوډۍ ښځې ور وټکاوه، بوډۍ ښځې ور بیرته کړ. کورواغلو بوډۍ ته څو روڼی ورکړی چې خواړه ورته تیار کړي او پریردي چې د دې په کور کې شپه تیره کړي.

د ماښام ډوډۍ یې چې وخوړه او دسترخوان یې ټول کړ، بوډۍ د کورواغلو ساز ته پام شو او وی ویل: مینه! اوس ساز دې راواخله لږ څه ووايه چې یې واورو.

کورواغلو وویل: نیاجانې، اوس د خوب وخت دی، سبا سهار به یې درته وغږوم.

بوډۍ وویل: سبا زه د حمزه بیګ واده ته ځم. که غواړی اوس یې وغږوه او که نه غواړی مه یې غږوه.

کورواغلو وویل: حمزه بیګ څوک دی نیاجانې!

بوډۍ وويل: حمزه بيگ د حسن پاچا زوم دی... نه بيړوندکی او زړه ور ځوان دی. وايي يو کورواغلو... نه پوهيرم څه شی دی.... ته يې پيژنې؟

کورواغلو وويل: ښه، نوم مې ورله اوريدلی دی؟

بوډۍ وويل: حمزه لار او د هغه آس يې نيولی راووست، حسن پاچا ده ته د «بيگي» لقب ورکړ او سربيره پر دې يې خپله لور «دونا بي بي» هم ورکړه. سبا يې واده دی. زه به هم د جونو او ناوی خدمت وکړم. بايد سبا وختي پاخيرم او لاره شم.

کورواغلو وويل: نياجانې! ته پوهيرئ د کورواغلو آس چيرته ساتي؟

بوډۍ وويل: د حسن پاچا په غوڅه کې. خو وايي آس ليونی دی. هيڅوک خوا ته نه پريردي. د حسن پاچا ټول مهتران يې ټپيان کړيدي. اوس ورته وربشی او واښه د غوڅل د بلې له سوري نه غورځوي.

هغه څه چې د يادولو وړ ول کورواغلو ياد کړل او اخر يې وويل: نياجانې، ستړی يم ښه ده چې بیده شم.

بوډۍ وويل: واوره... وگوره څه وایم. ښه ده ته هم سبا واده ته راشی او ساز وغږوی او سندری ووايي، روپۍ به لاس ته راوړی. ټوکې ندي، د پاچا د لور واده دی.

لنډه دا چې بیده شول. سهار کورواغلو پاڅيده او د تيرې ورځ په شان يې جامې واغوستلې او يو څه روپۍ يې بوډۍ ته ورکړې او وی ويل: که شپې ته راغلم په دغو روپو به راته خواره تيار کړی او که رانغم ستا شوی.

* * *

کورواغلو تلو تلو څو د حسن پاچا ماني ته ورسيد، هلته يې څه وليدل؟ داسې يو جشن يې وليد چې تر اوسه يې چا ساری نه و ليدلی، د مجلس خلکو چې واوريدل چې يو ناآشنا عاشق راغلی دی، خوشاله شول او کورواغلو يې په راکښلو راکښلو د واده مجلس ته يووړ.

حسن پاچا د کورواغلو ونی او تنې ته نظر واچاوه، داسې عاشق يې وليد چې لوړه ونه، سرور ولي او د غوايي په څير خټ لري او بريوته يې د غوړو تر نرمو اووښتي دي. لنډه دا چې هيڅ ورته والی د هغو عاشقانو سره نلري چې ده ليدلي دي. پوښتنه يې وکړه:

- عاشقه د کوم ځای يې؟

کورواغلو وويل: د آن برقاف

پاچا وويل: کورواغلو پيژنې؟

کورواغلو وويل: ډير ښه يې پيژنم. په داسې بلا يې اړولی يم چې څو دنيا ودانه وي، هير به مې نشي.

حسن پاچا پوښتنه وکړه په څه بلا؟

کورواغلو وويل: پاچا دې سلامت وي، کورواغلو يو لعنتي ليونی آس لري قيرآت ورته وايي.

د پاچاگانو نه يو تن غوښتل څه ووايي خو حسن پاچا يې مخه ونيوله او بيا يې کورواغلو ته وويل:

- ښه، ويل دې.

- هو، قربان، ښه آس دی، افسوس چې ليونی دی. يوه ورځ د ورځو نه تللم، همدا ساز می هم پر ولي پروت وو، سمدلاسه يوه ډله رانه تاو شوه او سترگې راته وتړلې او د ځان سره يې بوتلم. چيرته لارم او څنگه لارم، نور ورباندې نه پوهيرم. چې سترگې مې وغړولې د غره په سر کې وم او پلن څټی ځوان مې مخې ته ولاړ وو. مه وايه چې دلته چنلی بل دی او هغه پلن څټی ځوان هم خپله کورواغلو دی. ولې يې زه هلته وړی وم يو عجيبه او د اوريدو داستان لري. مه وايه چې بيا دغه آس ليونی شويدي. هر څومره دوا درمل يې وکړل گټه يې ونکړه. هيڅوک نه پريردي چې ورباندې سپور شي. هر څوک چې جرئت وکړي او ورنژدې شي په لغتو او غاښو يې ټوټی ټوټی کوي. کورواغلو يو حکيم او کيميا گر

دوست درلود، ورپسې ورځې او پیدا کوي يې. مور مړی حکیم وایی آس پیرانی شویدی، باید څوک راشی کینی او درې شپې ورځې ورته ساز وغږوي او ورته لوبی ووايي څو پیریان یې پریردي او ترې لار شي. هغه وخت کورواغلو په ساز غږولو او لوبو ویلو بلد نه وو، نو په عاشق پسې گرځیدل چې زه بیچاره یې گیر کړم. غرض دا چې سر مو نه خوړوم، زه یې ټیله کړم او د آس مخې ته یې وغورځولم. نو دغه درې شپې او ورځې راباندې څه تیر شول، خدای پوهیږي.

حسن پاچا په وارخطايي پوښتنه وکړه: آس څنگه؟ حال یې ځای ته راغی؟ کورواغلو وویل: پوره ځای ته راغی. له هغه ورځې نه کورواغلو د ساز او آواز یادول پیل کړ. وایی اوس هم په لس پنځلس ورځو کې یو وار بیا آس بی سوره کیږي، نو کورواغلو ساز راخلي او سندرې وایی او د آس حال خپل ځای ته راځي.

بیا یو پاچا غوښتل چې خبرې وکړي، حسن پاچا ورباندې سترگې برنډې کړی او غلی یې کړ. وی ویل: عاشقه، اوس لږ ساز وغږوه او سندره ووايه چې واورو یې. کورواغلو وویل: څه ووايم؟

حسن پاچا وویل: تا خو قیرآت لیدلی، ووايه ونه او تنه یې څنگه ده، نخښې یې څه دي. کورواغلو وویل: پاچا دې سلامت وي. لعنتي ښه آس دی افسوس چې لیونتوب یې راپاریري. وروسته یې ساز سینې ته جوخت کړ او وی ویل: پاچا د قیرآت نخښې له ما نه غواړي، قیرآت داسې آس دی چې وزر یې د رینمو دي. هسکه یې غاړه چې د جگړې په ډگر کې هیڅکله نه ټیټیږي. له بهانه یې ملا نړۍ ده او د وړي لیوه نه لا خوراکی دی، په توره شپه کې هم خپله لار مومي. د جگړې په ډگر کې هیڅکله خپله سپرلی نه پریردي. د کورواغلو آس د ده په شان لیونی دی. حسن پاچا وویل: قیرآت چې دې دومره وستایه اوس زما په غوڅله کې دی. وایه، کورواغلو نر دی که زه چې آس مې ترې راوړی دی؟ کورواغلو وویل: که رښتیا دې آس ورنه راوړی وي نو ته نر یې. خو نر نورې زیاتې نخښې هم لري. واوره دغه نخښې هم لري:

د زړه ور سړي نخښې واوره: نر په یکي سر د غلیم په لښکر وردانگي او کله چې چيغه کړي او میدان ته راشي دښمن له تیښتې پرته بله لار نلري. نر هغه څوک دی چې د تسلیمي سر نه ټیټوي او د مرگ په وړاندې هم د خپلو ملگرو نه مخ نه گرځوي. دښمن د نارینتوب او زړه ورتیا لافې وهي، خو نر او زړور باید د شرمښ نه ځکه خلاصه کړي. حسن پاچا وویل: عاشقه، دا نخښې چې دې وویلې لرم یې. ته به یې په خپله هم وگورۍ. اوس راجگ شه چې قیرآت ته ورشو وگورو علاج یې کولې شي که نه.

کورواغلو د دې خبرې په اوریدو سره خوشاله شو خو خپله خوشالي یې څرگنده نه کړه. وې ویل: ښه وربشو. خو زما شرط دا دی چې زه د غوڅلې نه بهر کینم او ساز غږوم. ته هم د دروازې له سوري نه آس ته گوره که دې ولید زما ساز آواز څه اغیزه وکړه، خبره نشته، دننه ورځم او بیا ساز غږوم که اغیزه یې ونکړه بیا که مې خټ هم ووهی حاضر نه یم غوڅلې ته ورشم. آخر زه پوهیږم چې څومره رذیل حیوان دی.

پاچا ومنله، پاڅیدل او روان شول او د غوڅلې مخې ته ورسیدل. کورواغلو د ور له سوري نه وکتل وېې لید چې په قیرآت یې بوی لگیدلی او سترگې یې ورته نیولي او غوږونه بوخ کړي دي. ځان یې ځنډې ته کړ او وې ویل: اوس تاسو آس ته گورئ زه هم ساز غږوم.

پاچاگان د میریانو او ملخانو په شان راټول شوي ول او د ور له سوري نه یې غوڅلې ته سترگې نیولې وې. کورواغلو ساز سینې ته جوخت کړ او وې ویل:

- زمونږ د وطن جنگيالي په ډگر کې په ميرانه ودريري او د مرگ تر گړۍ پورې له غليمه نه تېښتي. يوازې نامرده له پيغوره نه شرميري. هيڅکله گيدې د ليوه غوندې زړه ورندي. ملگري مې ډله ډله، پر تيزو آسونو سپاره، مصري توري يې تر ملا هر يو کورواغلو دی.

قيرآت د کورواغلو د غږ په اوريدو سره دومره خوشاله شو چې نخا او گلې يې پيل کړه، ته به وايي غوډله يې ونړوله. حسن پاچا له ډيرې خوښې نه پوهيده څه وکړي. د دوستانو څنگ ته به ورغی او ويل به يې: وگورئ! څنگه نخا کوي.

کورواغلو چې لوبه بس کړه، حسن پاچا وويل: عاشقه، ته ژر دننه ورشه، که علاج دې ورله وکړ د دنيا په مال به دې موږ کړم. اوس کورواغلو پوهيري چې دنيا د چا په لاس کې ده. نور د ميرانې او خوانمردۍ لافي نه وهي. ور پې بيرته کړ او کورواغلو يې ورنويست. کورواغلو ساز سينې ته جوخت کړ او عاشقانه سندره يې وويله چې يوازې قيرآت يې غږ اوریده، وروسته يې د قيرآت د غاړې نه لاسونه تاو کړل او په سر او مخ يې ښکلولو. قيرآت هم ځان کورواغلو پورې سولولو او داسې يې ښکلولو چې ته به وايي غوا خپل خوشې څټي. کورواغلو ناڅاپه توپ کړ او په هوش شو، ته به وايي له خوبه راويښ شو. له ځان سره يې وويل: ای نادان زړگيه، څه کوی؟ دښمن درنه چاپير دی او چاپير دی او ته ځان په ناخبرې کې اچوی؟

ژر يې ځان گوبښه کړ او وې ويل: پاچا، تاسې څنډې ته شئ. زه آس بهر ته راوباسم لږه هوا وخوري. بيا به يې ستاسو په لاس درکړم ورباندې سپور به شئ. خو پاچا، بايد انعام پوره راکړي. دا کار ډير سرخوړی لري! حسن پاچا وويل: ډاډه اوسه، دومره طلا دې پر سر وشيندم چې ته وواپې بس دی. خو لږ صبر وکړه څو مونږ لاړ شو. ډايريو بيا څه کار راپيښ نشي.

پاچاگانو په منډو منډو ځانونه د کلا برج ته ورسول او هلته کښناستل او سترگې يې غوډل ته نيولې وې. پاچاگان چې لاړل کورواغلو د آس زين پيدا کړ او د قيرآت پر شا يې کيښود او په تړلو او سمولو يې شروع وکړه. اوس د گنجي حمزه بيگ، د حسن پاچا د زوم حال واورئ.

گنجي حمزه د دونا بي بي د ماڼۍ بېخ ته ولاړ وو او زاري يې کوله چې ور ورته پرائيزي او دې دننه ورشي. دونا بي بي ورباندې ملنډې وهي او د پاسه يې پر سر او مخ اوبه شيندي. حمزه ناڅاپه وليدل خلک د کلا د برج په لور منډې وهي، پوښتنه يې وکړه: څه خبره ده؟

وې ويل: خبر نه يې؟ يو عاشق راغلی او د قيرآت درملنه يې وکړه او اوس غواړي قيرآت ميدان ته راولي. د دې خبرې په اوريدو سره د گنجي حمزه زړه ډوب پريوت او ژبه يې په تالو پورې ونښته او پر هغو پسې يې په منډو او ژړا کولو شروع وکړه. کله چې برج ته ورسيدل، گنجي حمزه ځان حسن پاچا ته ورساوه. او په ويره او پريډو يې وويل: حسن پاچا، بېچاره شوی، عاشق څوک دی؟ دغه په خپله کورواغلو دی!

حسن پاچا د مسخرې نه ډکه موسکا وکړه او وی ويل: حمزه پوهيرم چې درد دې څه شی دی، لا اوسه دې دونا بي بي نه پريردي چې ورشي؟ کيداې شي ورو ورو په لاره او ارامه شي. غم مه کوه.

حمزه وويل: پاچا، مخکې له دې چې وخت تير شي، فکر وکړه. کورواغلو اوس راځي او کلا دريځي وړانوي. حسن پاچا بيا وخنډل او وې ويل: ښه، څه چې دونا بي بي درته منتظر ده!

گنجي حمزه له برجه راکوز شو. بله لاره يې نه وه غوډلې ته راغی، وې ليد چې کورواغلو پر قيرآت سپور شوی او ميدان ته ځي، ورمندې او په خندا کې وويل: اي کورواغلو له قدمونو دې څار شم څه پر وخت راوړسيدلی پوهيدلم چې رابشی. ستا له بخته زه هم د روزي څښتن شوم او د بيگي لقب مې واخيست او ... کورواغلو د قهر نه په ډک نظر حمزه ته وکتل. حمزه پر ځای وچ کلک شو او رنگ يې د زعفرانو په شان ژړه شو.

کورواغلو وویل: حمزه تا د هغه چا سره خیانت وکړ چې تا ته یې پناه درکړی ده. ستا موخه پیسې، مقام او شخصي گټه ده. ته خلکو ته له خانانو او پاچاگانو لا هم خطرناک یې، ځکه اقلأ سړی پوهیږي چې دوې دښمنان دي، خو ته د دوست په جامه کې راغلی، او داسې کار دې وکړ چې زه له تا نه ملاتړ وکړم او یاران خپه کړم. په چنلې بڼل کې دې بی اتفاقي واچوله او پاچاگان دې زړه ورکړل چې چنلې بڼل ته لښکر راولیږي.

حمزه ځان د مړي په شان واچاوه او وې ویل: ستا له قدمونو څار شم کورواغلو، ما وبخښه. اوس پوه شوم چې څومره سهوه مې کړی ده، وروسته له دې قول درکوم.....

کورواغلو پریښود چې خبره تمامه کړي، توره یې راویسته او د گنجي خټ یې ووهو چې لس متره آخوا ولويد. آس یې پونده کړ او قیرآت د شاهین په شان وزرې خورې کړی او والوت او کورواغلو یې د میدان منځ ته ورساوه.

حسن پاچا پاسه د برج نه آواز وکړ: ای، عاشقه، لږ یې آخوا دیخوا په لاره بوځه چې وې وینو. کورواغلو قیرآت ته اشاره وکړه او قیرآت په میدان کې دوږي او خاورې باد کړی چې حسن پاچا له خوشالې یا ښايي هم له ډاره د برج د پاسه په ریږدو شروع وکړه او وې ویل: عاشقه، د آس سواړي دې هم زده ده! کورواغلو خپل ساز راواخیست او وې ویل:

حسن پاچا نور د میرانې لافې مه ووه، اوس دې لا څه لیدلي دي، توره وهل مې هم زده دي. میرني یاران مې که له چنلې بڼل نه راورسیږي، ښار او کلا به دې له سربازانو تشه شي، کورواغلو یم له چنلې بڼل نه راغلی یم، وینې چې د عاشق په جامه کې پر قیرآت سپور یم. دغسې په زرهاوو هنرونه مې زده دي او غښتلي یم. د پاچاگانو یو تن وویل: حسن پاچا، زه چې ورته گورم عاشق راته نه ښکاري، بلا دې لري وي، نه چې پخپله کورواغلو وي!

حسن پاچا گڼې بیده وو او له خوبه راویښ شو او ولږزیده او وې ویل: نه زړگه، کورواغلو چیرته دی، یعنې مونږ دومره احمقان یو چې کورواغلو راشي او مونږ ټولو نه خړه جوړ کړي او قیرآت بوځي؟ کورواغلو بیا وایي: مونږ ته "مراد بگلی" وایي، په میدان کې په میرانه ودیږو او د لوړو غرونو په سرونو د خانانو او پاچاگانو د کاروانونو مخه نیسو. په غرونو او دښتو کې شورماشور جوړ وو او که چیغه کړم سرتیري دې ښار او کلا پریږدي او تښتي.

حسن پاچا ولید چې اوبه یې له سره تیرې او له ورځه اوښتي دي، دنیا یې په سترگو تورتم شوه او لږزه یې پر اندامونو پریوته. امر یې وکړ سمدلاسه د کلا دروازې وتړي او کورواغلو ونیسي.

کورواغلو ولید د کلا یوه دروازه وتړل شوه، حسن پاچا یې منع کړ او وې ویل: له قاصده مې خبر واخیست وایي: کلا پنځه لارې لري که چیغه کړم ټولې لارې به خالي شي.

دا یې وویل او غوښتل یې له دویمې لارې لاړ شي لښکر یې مخه ونيوله، کورواغلو تیره توره راوویستله او د لیوه په شان چې په رڼه ورځي پر لښکر ورغی او سرونه د بادرنگو د غرانکو په څیر پر ځمکه غورځیدل خو لښکر دومره ډیر وو چې لار نه خلاصیده.

کورواغلو راستون شو چې له دریمې دروازې لاړ شي. هلته هم دومره ډېرې او شگې اچول شوي وې چې آس به سختي سره لاره موندلای شوه. کورواغلو بیا پر لښکر ورننوت او مړي یې پر مړو ډیری کړل. قیرآت هم په منگلو او غاښونو سره د کورواغلو نه کم نه وو.

د توقات کلا دریو خواوته وچه ده او یوې خوا ته یې اوبه دي. د تونا سرکشه سیند (د انوب سیند) وو. حسن پاچا دغه لار خلاصه پریښې وه چې کورواغلو یا د سرتیرو په لاس ووژل شي او یا خپله په اوبو ورگډ شي او ډوب شي.

کورواغلو ولید چې ټولې لارې تړلي دي، هر څومره هم توره وچلوي او سرتیري ووژني لارې به لا بندې شي. د تونا سیند پر لور یې نظر واچاوه وې لید لاره خلاصه ده، قیرآت یې هغه خوا ته وزغلاوه او وې ویل:

آس به زغلووم خو د دښمن زړه وچوم. نن باید د اوو کالو باج او خراج له پاچا نه واخلم، ځکه قیرآت به لکه لامبوزن د تونا د سیند نه پورې وځي.

دا یې وویل! په اوبو ورگډ شو. اوبه د آس تر غوړونو راوختلې. کوراوغلو ولید چې اوبه ډیرې تیزې دي او آس په ناهیلې سره لاس او پښې وهي. لاسونه یې د قیرآت تر غاړې تاو کړل او چیغه یې کړه:

ای زما هوسی مزله آسه، ای زما شاهین وزره آسه، تیزشه، تیز شه، هر سهار او ماښام به دې پالنه کوم. د طلا به درته نعل جوړ کړم، هر څرنگه چې کیدای شي ما له دې ځایه وباسه او چنلې بڼل ته مې ورسوه.

قیرآت د کوراوغلو د آواز په اوریدو سره گڼې والوت او په لامبو وهلو سره یې ځان د سیند بلې غاړې ته ورساوه. کوراوغلو راستون شو او وې کتل حسن پاچا لا اوس هم د برج نه راکوز شوی نه دی، چیغه یې کړه:

ای هی پاچا، دا ځل په برج کې پټ شوی، د لاسه مې ووتلی، بل ځل به گورو چیرته به تښتې. بیا د یو بل سره گورو!....

دا یې وویل او روان شو، تلو تلو څو چنلې بڼل ته ورسید. قیرآت همدا چې د چنلې بڼل هوا بوي کړه داسې وشنید چې آواز یې په غر او کمر کې انعکاس وکړ. یاران ټول د کوراوغلو نه چاپیر شول او پوښتنه یې وکړه:

کوراوغلو، سترې مه شی! وایه څه دې ولیدل؟ څنگه دې آس پیدا کړ او را دې ووست؟
کوراوغلو ورته خپل سرگذشت، له ژرندې نیولې تر تونا سیند پورې بیان کړ. یارانو له دې کبله چې دې یې خپه کړی وو، پېښمانه شول او سرونه یې ځوړند ونيول.

کوراوغلو وویل: ناراحته کیږی مه، تاسې په حق وی. ما باید په هر کس او ناکس باور نه وای کړی او د آس کلي مې گنجي ته نه وای ورکړی. اوس کار شوی دی، خو پوه شی چې ماته کوراوغلو وایي!

نگار بي بي ولید چې کوراوغلو بیا له چته وځي یارانو ته یې سترگه وواهه او وې ویل: کوراوغلو، مونږ پوهیږو چې ته رښتیا کوراوغلو یې، که نه نو مونږ دې پر شاوخوا نه راټولیدو! رښتیا چې میرنې یې، زړه ور یې، د کار په چل پوهیږی خو زموږ په منځ کې دې پاتې وي، تک تور یې او سر او بر دې زیات تعریف نلري!

یارانو ټولو وخنډل. کوراوغلو په خپله هم وخنډل. بیا یې ساز سینې ته جوخت کړ او وې ویل:

ای ښایستی چې تور مې بولی، مگر ستا وریځي تورې نه دي؟

څڅې دې چې په غاړه پرتې دي، مگر تورې نه دي! ای د چنلې بڼل ښکلې، د لمر او سپوږمۍ په شان پر سپین مخ دې خال مگر تور نه دی؟ کوراوغلو ته د ځان نه گرانه یې. ساز آواز ته مې غوږ ونیسه، هغه رانجه چې دې پر سترگو راکښلي مگر تور نه دي؟

"سیند خپرنډویه" خپاره کړي دي:

۱. د کمونیزم اصول، فریدریش انگلس، ژباړه - فرهاد ویاړ
۲. دیالکتیک ماتریالیزم د ځوانانو لپاره، رضا قرباني، ژباړه - مړینه سحر
۳. د یوه شاعر انډیبنې، احمد شاملو، ژباړه - فرهاد ویاړ
۴. یو شعر چې کرکه ده، پاڅون دی او انتقام، سپیڅلی
۵. مور مې ښکلې نشوه، رضا فرمند، ژباړه - فرهاد ویاړ
۶. مارکسیزم او رفورمیزم، و.ا. لنین، ژباړه - هاشم سهار
۷. لیو هولان - یو ستر ژوند! یوه پرمینه مړینه!، ژباړه - فرهاد ویاړ
۸. د شناخت په اړه یو څو خبرې، صمد بهرنګي، ژباړه - څرک
۹. ارنستو چه ګوارا، م. بنیامین، ژباړه - فرهاد ویاړ
۱۰. اولدوز او کارغان، صمد بهرنګي، ژباړه - ف. رووفي

خپریږي:

د دیالکتیک ماتریالیزم او تاریخي ماتریالیزم په اړه، ستالین

